


వాపుల రూపుమాపును దగ్గును తగ్గించును.
దురదను తొలగించును.

ఈ మందును దద్దగానే చమటఁటట
వలన శరీరమందలి దుష్ప్రదార్థములను తొల
గించును. నొప్పుల తగ్గించును, విచేదము
లలో గూడ వాడుచున్నాడు.



డబ్బు
ప్రతియింట
ఆమ్ర
6, 7, తం
109, 1 కే

చీరీరమును

బుద్ధుడు చుట్టకును, రక్షణకై నేయుటకును
మా ఆతంకిని గ్రహించువాత్రులను
బి మాత్రము గల డి. 1 రూపాయ
వ్యాపక కొని వాడి చూచుడు.
చివ్వుల విడుదల కిందుకాకి,
మా శాశ్వత శ్రుతును
మాచినవో చెలియగులు.
పోనీతో పోవ కాంతముగా వంతుము.
వలచువారు :—
అతంకి గ్రహం ఫార్మసీ,
బి, బ్రాహ్మ్య, మద్రాసు.



చీరకాలమునుండి బాధించుచున్న మూత్ర
వ్యాధులకు శగ (గనేరియా) వ్యాధికిని కొత్తగా
కనిపెట్టిబడిన దివ్యావధము
గంగాదీర్ (రిజిస్టరు)

పుష్కలకొని చూచును. శక్తుల దే
సంకటమైనను మరెట్టి మాత్రవ్యాధి
కుదుర్చును. మూత్రము లాతగా పే
పోవును. మూత్రవాణిమునందలి వ్యా
ద్యులుగా వచ్చుట, పుష్కలకొని చూచును.
శక్తివంతము, ఇంగ్లీషుమందు
మగ్గములను పుష్కలకొనినను
వి, యింక నుల వలనను వాణి
శక్తివంత పోయినయెడలను
మా గంగాదీర్ గును గూడ
తగా కలిగినను దీర్చును శగ
లక్షనను గంగాదీర్ తప్పక
పుష్కలకొని? కలుగునుంట్ల
కొకడు) వలన మూత్రము
పోవుతెలుపు, యాత్రాదీర్చును,
మా

మ
గాలవ్యాధి
బి శోణులలో
బి చూచుచును.
బి ప్రవిలింప, ప్రవిలింపబడినను,
శుభి యిచ్చును లేక నూతన

మా
(తామర
గంగాదీర్
మా

శ్రీమద్విద్యార్థి శాస్త్రమును గ్రహించుటకు
 ధర్మశాస్త్రమును గ్రహించుటకు



ప్రథమమున
 శ్రీమద్విద్యార్థి శాస్త్రమును
 గ్రహించుటకు

శ్రీమద్విద్యార్థి శాస్త్రము

జనం దేవీ
 వీధి, వాదన,
 బొంబాయి.

దీన పత్రిక

పాఠశాలమునకు

24	0	0
12	0	0
6	4	0
2	2	0
20	0	0
10	0	0
5	4	0
1	12	0

శ్రీమద్విద్యార్థి శాస్త్రము, మదరాసు.

ములకు

హనీని

ఉపయోగము

1-1-0
శ్రీః.

ఆంధ్రమీమాంసాపరిభాష

గ్రంథకర్త

కూచిమంచి గోపాలకృష్ణమృగాధు, M.A., L.T.,

*Assistant Lecturer in Oriental Languages,
Govt. Arts College, Rajahmundry,
Formerly Asst. Professor of Sanskrit
Presidency College Madras.*



ప్రకాశకులు

కూచిమంచి రామమూర్తిగారు

కూచిమంచివాడి యగ్రహరము

అమలాపురము

1929

All Rights Reserved]

[వెల రు. 1_0_0

శివాయగురవేనమః.

పితాపురం

28-4-1929.

మహారాజశ్రీ కూచిమంచి గోపాలకృష్ణమ్మగారు రచించిన ఆంధ్రమీమాంసాపరిభాషను, ఆంధ్రమీమాంసార్థసారమును, ఆంధ్రమీమాంసా న్యాయదీపికను స్థాలీపులాక న్యాయముగ నచ్చటచ్చట చూచితిని.

ఆంధ్రభాషలో నిట్టి గ్రంథములు మిక్కిలి యపూర్వములు. ఆంధ్రదేశమున మీమాంసా శాస్త్రప్రచారము మిక్కిలి యరుదుగ నున్నది. ఇట్టి సందభమున మీమాంసాప్రకరణ గ్రంథములను తెనుగుభాషలో రచించుట మిక్కిలి ప్రశంసనీయుము. శాస్త్రసిద్ధాంతములను సర్వజన సుబోధముగ చేయబూనట వీరికిగల వైదుష్యమును అనుభవమును సహస్రముఖములచాటుచున్నది. ఇట్టి యపూర్వ గ్రంథములను నిర్మించి యాంధ్రదేశమునకును ఆంధ్ర వాఙ్మయమునకును మహోపకారము నొనరించిన శ్రీ గోపాలకృష్ణమ్మగారు సర్వాత్మ నా ఆంధ్రలోకముయొక్క కృతజ్ఞతకు పాత్రులు కాగలరని నా దృఢనిశ్చయము. ఇటులనే వీరు దశానంతరములనుకూడ నాంధ్రీకరించి లోకమునకు మహోపకారము నొనరింతురుగాక.

శ్రీ పాదలక్ష్మీ సృసింహ శాస్త్రి

మహారాజాస్థానవిద్వాన్-పితాపురం.

మ॥ శ్రీ॥ శ్రీయుత కూచిమంచి గోపాలకృష్ణమ్మ (M.A.L.T.) గారి నాంధ్రీకరించిన యర్థసంగ్రహమును మీమాంసాగ్రంథమును జదిచితిని. అయ్యది సుకుమారమైన చక్కని గ్రాంథికభాషలో రచియింపఁ

బడియున్నది. సంస్కృతాసభిజ్ఞులై యాంధ్రభాషమాత్రమే యభ్యసించియున్నవారికిఁగూడ, మీమాంసాశాస్త్రవిషయములఁ గరతలామలకములుగ నొనరించుటకుఁ దగినంతటి యర్థవ్యక్తి యీ గ్రంథమున నగపడుచున్నది. శాస్త్రీయవిషయముల నింత సుబోధముగావించుచున్న వీరి రచనాచాతురి కడుంగడుఁ బ్రశంసనీయమై యితరులకు మార్గదర్శకముగా నున్నది. ఇట్టి గ్రంథము లీవఱ కాంధ్రవాఙ్మయమున వెలువడియుండలేదని నా నమ్మకము. ఇట్లే పీఠితర మీమాంసాగ్రంథములను గూడఁ ద్వరలోఁ బరివర్తించి, యాంధ్రదేశమున వృద్ధ్యమైయున్న మీమాంసాదర్శనము నుద్ధరించి, యీ దేశమున కమూల్యమగు నుపకార మొనరింతురుగాక యని మఱిమఱి కోరుచున్నాఁడను.

(True Copy)

చిట్టిగూడూరు, }
1-2-28. }

(Sd.) దువ్వూరి వేంకటరమణశాస్త్రీ,
నారసింహసంస్కృతకళాశాల.

V. Ch. Sitaramaswami Sastri, President, Faculty of Oriental Languages, Member, Senate, Academic Council and Board of Studies in Telugu of the Andhra University, Lecturer in Telugu, Maharaja's Sanskrit College.

మ॥ రా॥ శ్రీ॥ కూచిమంచి గోపాలకృష్ణమ్మ యమ్. ఏ. గారిచే రచియింపఁబడిన మీమాంసార్థసారమును ప్రకరణగ్రంథమును నేను జూచితిని. ఈ గ్రంథము తాగక్షిభాస్కరవిరచితమగు సంస్కృత భాషలోనున్న యర్థసంగ్రహము నాధారముగఁగొని వ్రాయఁబడినది.

ఇయ్యది ప్రసన్నము సలక్షణమునగు నాంధ్రభాషలో వ్రాయఁబడినది. ఆంధ్రభాషలో సిట్టి మీమాంసా విషయకగ్రంథము బయలు వెడలి యుండలేదు. ఆంధ్రులు స్వతంత్రముగ మీమాంసాదర్శనజ్ఞానమును సంపాదించుట కిది మిక్కిలిగ నుపయోగించును. ఆంధ్రవాఙ్మయమున కిట్టి సవీనాభ్యున్నతి గల్గించు గ్రంథమును రచించుటకు దారిచూపిన గ్రంథకర్తగారి యుద్యమ మెంతయు శ్లాఘ్యము. గ్రంథకర్తగా కిట్టి గ్రంథముల నింకను వెలయించి యాంధ్రభాషాసేవకుల కృతజ్ఞతకుఁ బాత్రులగుదురుగాక. ఇట్టి యుత్తమగ్రంథమునకుఁ దగిన ప్రోత్సాహ మొసఁగి విద్యాశాఖవా రాంధ్రవాఙ్మయాభివృద్ధి నొనరించుట య త్యావశ్యకమయియున్నది.

(True Copy)

Vizianagaram, } (Sd.) పరుల చినసీతారామస్వామిశాస్త్రి
3-2-1928.

J. RAMAYYA PANTULU.

Muktiswaram,
Tottaramudi P. O.,
Godavary Dt.,
Date/ 3-4-1928.

I have gone through the first two parts of Āndhra Mīmāṃsārthasāra by Mr. K. Gopala Krishnamma, M. A., L. T. It is an original work in Telugu containing an exposition of the Fundamental principles of the Purva Mimamsa Darsana which has been rather neglected hitherto in the Telugu Country. It is written in chaste and simple Telugu and it is really creditable to the author that he has been able to hit on

just the sort of style which should be used in Telugu books on Scientific subjects. The book under consideration will, in my opinion enrich the Telugu literature and is fit to be the first of a series of Scientific books in Telugu to be published by the Andhra University.

(True copy)

(Sd.) J. RAMAYYA.

మహారాజశ్రీ కూచిమంచి గోపాలకృష్ణమూర్తిగారిచే ఆంధ్రీకరింపబడిన పూర్వమీమాంసాపరిభాషా అర్థసారమీమాంసాన్యాయదీపికలను నేను పరిశీలించి చూచినాను. ఈ మూడు గ్రంథములు మూల గ్రంథములందుండు విషయములను స్పష్టముగా బోధించుచున్నవి. తెనుగువిద్యార్థులకు సంస్కృతగ్రంథములందుండు మీమాంసావిషయములు ఈగ్రంథములవలన స్పష్టముగాఁ దెలియఁగలవు.

(True Copy)

బుచ్చమ్మలగ్రహారము,
అమలాపురము,
30-4-1928.

(Sd.) మరువాడ శంభన్నశాస్త్రి,
న్యాయ వేదాంతాధ్యాపకుడు.

మహారాజశ్రీ కూచిమంచి గోపాలకృష్ణమూర్తిగారిచే రచియింపబడిన (1) ఆంధ్రమీమాంసాపరిభాష (2) ఆంధ్రమీమాంసార్థ

సారము (3) ఆంధ్రమీమాంసాన్యాయదీపిక, యనెడి మూడు గ్రంథములను నేను పరిశీలించిచూచినాను. ఈ గ్రంథములు సంస్కృతభాషాజ్ఞానములేని యాంధ్రులకు, పూర్వ మీమాంసాశాస్త్రమునందలి విషయములను బోధచేయుట కత్యంతోపయోగముగానున్నవి. వీరు ఇంతశ్రమను వహించి లోకోపకారము చేసినందుకుగాను నేను అత్యనందమును బొందుచున్నాను. మిక్కిలి గహనమైన శాస్త్రసిద్ధాంతసారమును సంగ్రహించి అతిసులభమైన శైలిని ఆంధ్రభాషలో వ్రాసినారు. కనుక ధనసమర్థులైన విద్యాప్రోషకులు ఈ గ్రంథము శక్యమయినంత త్వరలో ప్రచురింపజేసి లోకమునకు ఉపకరింతురని నేను దృఢముగా నమ్ముచున్నాను.

(True Copy)

ముక్కామల,
అమలాపురం తాలూకా,
తూ॥ గోదావరిజిల్లా.

(Sd.) భమిడిపాటి సోమనాథశాస్త్రి,
19-1-1929.

మహారాజశ్రీ కూచిమంచి గోపాలకృష్ణమ్మగారు రచించిన యాంధ్రపూర్వమీమాంసా గ్రంథములు స్థాలీపులాకన్యాయమున వింటిని.

ఆంధ్రభాషలో, బూర్వమీమాంస నవతరింపజేయుటకు దీర్ఘకరులు వీరే. పుణ్యపాపనిరూపణాధారమగు నపూర్వఫలవాద మతగ్రంథము లాంధ్రమున నపూర్వములగుట లోపమే. ఆలోపము

దీర్చి మనయాంధ్రులకు సత్యంతసులభమును సలక్షణమునగు నాంధ్ర
భాషలో దుర్బోధమగు విషయమును సుబోధముగావించిన వీరియెడ
నాంధ్రులు కృతజ్ఞులయి వీరిగ్రంథములు వ్యాప్తిలోనికివచ్చు సాధన
ములు తమతమశక్తి ననుసరించి చేయుటవిధి. ఆంధ్రాభిమానమప్పు
డే యస్వర్థమగును. ఈగ్రంథములవలన బ్రత్యాంధ్రుఁడును వేదమత
సిద్ధాంతములు గ్రహింపఁగలఁడు. అప్పుడాంధ్రుల కాంధ్రవేదము
- గావలయునను నాసక్తి కవకాశము గలుగును. ఆంధ్రవేదమవతరించు
నదృష్ట, మాంధ్రులకుఁ గలుగనిదియే ఓంకారము. అని నాతలంపు.

(True Copy.)

పితాపురము. }

18.2.1929. }

ఇట్లు విధేయుఁడు.

(Sd.) శ్రీపాద లక్ష్మీపతిశాస్త్రి



ఉ పో ధ్వా త ము

ఈ లోకమునందలి యెల్ల ప్రాణులకును 'సుఖము' 'దుఃఖము' నను రెండు విధములగు ననుభవములుకలవు. 'ఈ రెండింటికిని కారణ మేమై యుండును?' అనుప్రశ్నమున కిట్లు సమాధానము చెప్పనగును. ఈ ప్రపంచమున నెక్కువ సుఖము ననుభవించుచున్న మనుజుని గూర్చి—“ఇతఁడు చాల సుఖము ననుభవించుచున్నాఁడు. ఇతఁడు గొప్ప పుణ్యాత్ముఁడు. ఈ జన్మమునందుఁగాని పూర్వజన్మమునందుఁగాని యీమనుష్యునిచే నేదేనొక గొప్ప పుణ్యము సంపాదించబడి యుండును. ఏదోయొక పుణ్యమును సంపాదించినఁగాని యిట్టిసుఖము లభింపనేరదు” అని ప్రజ లూహించుటయేకాక, యెండ్రోరులతోఁ గూడఁ జెప్పకొందురు. ఇట్లే యెక్కుడుదుఃఖము ననుభవించువానిని గూర్చి “ఇతఁడు చాల దుఃఖము ననుభవించుచున్నాఁడు. ఇతఁడు గొప్ప పాపాత్ముఁడు. ఈజన్మమునందుఁగాని పూర్వజన్మమునందుఁగాని యీమనుజున కేదోయొక గొప్పపాపము సంభవించియుండును. ఏదే నొక పాపము మూలముగాఁ గాని యీ మనుష్యుని కిట్టి దుఃఖము రానేరదు” అని ప్రజ లూహించుటయేకాక యెండ్రోరులతోఁగూడఁ జెప్పకొందురు. ఇట్లు లోకమునం దనుభవించబడు సుఖదుఃఖములకు వరుసగా పుణ్యపాపములు కారణములని తెలియుచున్నది. ఈ పుణ్యపాపములు రెండును నిప్పుడు సుఖదుఃఖముల ననుభవించుచున్న మనుజులచే, వారి వారి పూర్వజన్మములయందుఁగాని యీ జన్మమునందుఁగాని యాచరింపబడిన కర్మములవలన జనించును. పుణ్యము జనింపఁజేయు కర్మములు 'ధర్మము' లనియు,

సాషమును జనింపజేయు కర్మములు 'అధర్మము' అనియు వ్యవహరింపబడుచున్నవి. పైని వివరింపబడిన రీతిని, ప్రతి మనుజుడును సుఖము నెప్పుడును గోరక, యెల్లప్పుడు సుఖమునే కోరుచుండుటం జేసి, యీ ధర్మాధర్మములను గూర్చి యెల్లరకును దప్పక తెలియుదగియున్నది. వీనినిగూర్చి తెలిసికొనుటకుఁ బ్రయోజన మేమనగా, ఇట్టి కర్మములు ధర్మములు, ఇట్టి కర్మము లధర్మములు' అని స్పష్టముగాఁ దెలిసికొనినవాడు 'అధర్మములను' విడిచి ధర్మములనే తనకుండు సామర్థ్యమును బట్టియు, నవకాశమునుబట్టియు నాచరింపఁగలడు. వీనిని స్పష్టముగాఁ దెలిసికొననిపక్షమున మానవుని జ్ఞానమత్యల్ప మగుటం జేసి యతఁడు 'అధర్మమును' ధర్మమని భ్రమించి యాచరించుటయు, ధర్మముల నధర్మములనుగా నెంచి విడుచుటయును సంభవించెడిదిగదా! కనుక, ధర్మాధర్మములను వివరముగాఁ దెలిసికొనవలయునని యేర్పడుచున్నది.

“ఇంతకుముందు తెలియబడని పదార్థమును జేనినైనఁ గ్రాత్రగా సిద్ధింపజేయుటకై 'దాని కొక దోషరహితమగు లక్షణము,' 'దానిని బోధించు ప్రమాణము' నను నీరెండును నావశ్యకము లగుచున్నవి.” అను న్యాయము ననుసరించి, యీ ధర్మాధర్మముల విషయమై నిర్దుష్టమగు లక్షణము, సరియైన ప్రమాణము, నను నీరెండును దెలియం దగియున్నవి. “ఏకర్మము, దాని నాచరించువాని యిష్టము నుత్పాదింపఁ గలుగుటగజేసి, యట్టి ఫలమును గోరువానిచేఁ జేయఁబడవలసినదిగా వేరమునందు బోధింపబడుచున్నదో, యట్టి కర్మము 'ధర్మ' మనఁబడుచున్నది” అనునది ధర్మ

1 అతివ్యాప్తి, అవ్యాప్తి, అసంభవమునను నీమూఁడు దోషములలో నేదియు లేకుండుట, లక్షణమనుదాని కావశ్యకము.

2 న్యాయము=, లక్షణప్రమాణాభ్యాం హి వస్తుసిద్ధిః”

మునకు లక్షణము. ఉదాహరణము :— యాగములు, ఇష్టములు మున్నగునవి. “ఏకర్మము, దాని నాచరించువాని కనిష్టము నుత్పాదించున దగుటంజేసి, యెవ్వరిచేతను జేయఁబడసిదిగా వేదమునందు బోధింపఁబడుచున్నదో యట్టి కర్మము ‘అధర్మ’ మనఁబడుచున్నది.” అనునది అధర్మమునకు లక్షణము. ఉదాహరణము :— ఎఱ్ఱయుల్లిని భక్షించుట, అనత్యము పలుకుట, మున్నైనవి. ఈ ధర్మాధర్మములను వివరముగా బోధించుటకై వేదము, స్మృతి, శిష్టాచారము ననుమూఁడు ప్రమాణములు గలవు. లక్షణము ప్రమాణము నను నీ రెండును వేదమును సంబంధించున వగుటంజేసి దానిచే బోధింపఁబడు విషయముల మూలముననే తెలియఁదగియున్నవని యేర్పడుచున్నది.

వేదమునందు ‘మంత్రములు,’ ‘బ్రాహ్మణములు’ అనురెండు భాగములు కలవు. ఇట్టి వేదముచే ‘కర్మము,’ ‘ఉపాసన,’ ‘జ్ఞానము,’ అనేడి మూఁడు విషయములు బోధింపఁబడుచున్నవి. వీనిలో “ఏదో యొక దేవత నుద్దేశించి యాయా నిర్దిష్టమగు ద్రవ్యమును మంత్ర పూర్వకముగా సమర్పించుట” అను నిట్టిది కర్మ మనఁబడుచున్నది. బ్రహ్మము నుపాస్యముగాను, జీవుని నుపాసకునిగాను భావించుటయే ‘ఉపాసన,’ యనఁబడుచున్నది. బ్రహ్మమును జీవుని నొక్కటిగానే భావించుట ‘జ్ఞాన’ మనఁబడుచున్నది. ఇన్ని విషయములను బోధించు వేదమునందు ముందు వెనుకలుగా నుండు సర్థములకుఁ బరస్పర విరోధము లచ్చటచ్చట భాసిల్లుచుండుటంజేసి, యీ వేదమునకు వాస్తవమగు సర్థ మేది? యని యాకాంక్ష కలుగఁగా, దీని నుపశమింపఁ జేయుటకొరకే ‘మీమాంసాశాస్త్రము రచింపఁ

1 న్యాయము—“మానాధీనా మేయసిద్ధిర్మానసిద్ధిశ్చలక్షణాత్!”

2 ఉపాసింపఁబడునది.

3 ఉపాసించువాడు

4 మీమాంస, విచారము, విమర్శనము, అనునవి పర్యాయపదములు.

బడినవి. పైని జెప్పబడిన మూడు విషయములలో 'నుపాసన'యను నది యొకానొకవిధమైన కర్మమే యగుటంజేసి, వేదమునందు కర్మము, జ్ఞానమునను నీరెండు విషయములుమాత్రమే ప్రతిపాదింపబడుచున్నవని చెప్పదగును. ఇట్లు వేదమునందుఁ గర్మమును బోధించు భాగము కర్మకాండమనియు, జ్ఞానమును బోధించు భాగము జ్ఞానకాండమనియు వ్యవహరింపబడుచున్నది. వేదమునందు 'మంత్రములు,' 'బ్రాహ్మణములు' నను రెండు భాగములు గలవు. బ్రాహ్మణముల తుదినుండు భాగమునకు 'ఉపనిషత్తులు' అని పేరు. వీనిలో మంత్రములును, ఉపనిషత్తులు గాక మిగిలిన బ్రాహ్మణములును, కర్మములను బోధించుటంజేసి కర్మకాండమని చెప్పబడుచున్నవి. ఉపనిషత్తులు, 'బ్రహ్మము, జీవుడు, నను నీయగువురును, వ్యవహారము నందు వేఱుగా నుండునట్లు భాసిల్లుచున్నను, వాస్తవముగా నొకే చైతన్యరూపముగు వ్యక్తియని భావించుట' యనెడి జ్ఞానమును జనింపజేయున వగుటంజేసి 'జ్ఞానకాండము' అని చెప్పబడుచున్నది. ఉపనిషత్తుల కర్థమగు బ్రహ్మమును గూర్చిన 'మోమాంస' యనెడు శాస్త్రము, పూజ్యుడైన బాదరాయణునిచే, సూత్రముల మూలమున బోధింపబడినది. ఇం దొక్కొకదానికి నాలుగు పాదములు గల నాలు గధ్యాయములు గలవు. ఈ సూత్రముల సంఖ్య యిండు మించుగా నేనూటయేబది నాలుగు. ఈ సూత్రములయందు బ్రహ్మము బోధింపబడుటవలన, వీనికి బ్రహ్మసూత్రములనియు, వేదమున కంతమందుండునవి యగుటచే వేదాంతము లనబడు 'ఉపనిషత్తుల' సారమైన బ్రహ్మమును బ్రతిపాదించున వగుటవలన నీ సూత్రములకే వేదాంతసూత్రములనియును బేళ్లు గలవు. ఈ సూత్రములయందు బ్రహ్మము ప్రధానవిషయ మగుటవలన, వీని మూలముగా వివరింప

1 బ్రహ్మము = పరబ్రహ్మము = పరమాత్మ = శుద్ధచైతన్యము.

బడిన మీమాంసాశాస్త్రమునకు 'బ్రహ్మ మీమాంస' యను నేరు కలదు.

పైనిఁ జెప్పఁబడిన కర్మకాండమును వేదభాగమునం దావశ్యక మగు కర్మమును గూర్చిన విచారరూపమైన శాస్త్రము, బాద రాయణుని శిష్యులలో నొక్కఁడైన జైమినిమహామునిచే, సూత్ర రూపముగా రచింపఁబడినది. ఇందుఁ గర్మమునుగూర్చిన మీమాంస యావశ్యక మగుటంజేసి, యీ శాస్త్రమునకు 'కర్మమీమాంస' యనియు, పై ని వివరింపఁబడిన రీతిని వేదమునందు విధింపఁబడిన కర్మము ధర్మ మనఁబడుటవలన నీనికే 'ధర్మమీమాంస' యనియును బేళ్ళు సిద్ధించుచున్నవి. బ్రహ్మజ్ఞానము కలుగుటకుఁ బూర్వము ¹చిత్తశుద్ధి యావశ్యక మగుటంజేసియు, నిట్టి చిత్తశుద్ధిని గలిగించుటకు 'ధర్మముల నాచరించుట ముఖ్యసాధన మగుటంజేసియు, కర్మ కాండ మనునది వేదమునందలి మొదటి (పూర్వ) భాగ మగుటం జేసియు, నీ కర్మములనుగూర్చిన మీమాంసకు 'పూర్వ మీమాంస' అను పేరు సిద్ధించుచున్నది. ఉపనిషత్తులు వేదమందలి తుదిభాగ మగుటవలనను, వీనిచే బోధింపఁబడు బ్రహ్మమును గూర్చిన మీమాంస, కర్మమీమాంసకుఁ బిదపనే యావశ్యక మగుటవలనను, నీ బ్రహ్మమీమాంసకు వేదాంతమనియు 'ఉత్తర మీమాంస' యని యును బేళ్ళు సిద్ధించుచున్నవి. ఈ పూర్వమీమాంసయందుఁ బండ్రెండు ధ్యాయములు గలవు. వీనిలో నొక్కొకదానికి నాలుగేసి పాదము లుండుటయేకాక, మూడవ యధ్యాయమునకును, ఆఱవ యధ్యాయమునకును, పదియవ యధ్యాయమునకును, నాలుగేసి పాద

1 మనస్సు, రాగము, ద్వేషము మున్నగు వృత్తులు లేకుండ, నిర్మలముగా నుండుట.

2 విహితమైన కర్మములు.

ము లభికముగాఁ గలవు. కాఁగా నీ పండ్లెండ్ల ధ్యాయములకును మొత్తముగా నటువది పాదములు గలవు. ఈ పండ్లెండ్ల ధ్యాయముల యందు నించుమించుగా వేయి ¹ అధికరణములుగలవు. ఈ శాస్త్రము నందు వివరింపఁబడి లోక వ్యవహారమునకుఁగూడ నుపయోగించు న్యాయములు' వేయికంటె నెక్కువగాఁ గలవు. ఇందలి సూత్రములు రెండువేల యేడువందలకుఁ బైగాఁ గలవు. ఈ పండ్లెండ్ల ధ్యాయములు గల పూర్వమీమాంసా శాస్త్రమంతకు, ధర్మము ప్రధాన విషయమని “అథాతో ధర్మజ్ఞానా” అను మొదటి సూత్రమునుండి తెలియుచున్నది. పైనఁజెప్పఁబడిన రీతిని ‘అధర్మమును’ చెలిసి కొనుటకూడ నావశ్యక మగుచున్నది కనుక, ‘అధర్మమును విడుచుటకై దాని స్వరూపమును చెలిసికొనవలయును’ అనునదికూడ, మొదటిదగు “అథాతో ధర్మజ్ఞానా” అను సూత్రమునుండియే స్పష్టపడుచున్నది. ఇట్టి శాస్త్రమునందుఁ బ్రధానవిషయమైన ధర్మమును సంబంధించు నితర విషయము లీక్రింద వివరింపఁబడు రీతిని పండ్లెండ్ల ధ్యాయములయందును వరుసగాఁ జెలుపఁబడుచున్నవి. మొదటి యధ్యాయమున ధర్మముయొక్క లక్షణమును, దానిని (ధర్మమును) సిద్ధింపఁజేయుట కుపయోగించు విధివాక్యములు, అర్థవాదములు, మున్నగు ప్రమాణములును వివరింపఁబడుచున్నవి. రెండ

1. అధికరణము:—విషయము, సందేహము, సంగతి (సందర్భము,) పూర్వ పక్షము, సిద్ధాంతమునను నైదంశములను వివరించు వాక్యముల సమూహము.

2. వేదమును జదివినపిదప, అట్లు చదివినవాఁడే దానియందలి యర్థమును విమర్శించి తెలియఁదగుటవలన, వేదమునకు సారమైన ధర్మమును వివరముగాఁ జెలిసికొనవలెను.

3. ‘అథ + అథః + అధర్మజ్ఞానా’ పైన వివరింపఁబడిన రీతిని ‘అధర్మముయొక్క స్వరూపమును చెలిసికొనవలెను’ అనునది యీ మాత్రమువలననే స్పష్టపడుచున్నది.

వయధ్యాయమునందుఁ వేదముచే విధింపఁబడు కర్మముల నుండలి పర
స్పరభేదములు నిరూపింపఁబడుచున్నవి. మూడవ యధ్యాయము
నందు ప్రయాజములు మున్నగు క్రియలను, దర్శపూర్ణమాసేష్ఠులు
మున్నఁ గాఁగలవాని కంగములుగా వినియోగింపఁజేయు “శ్రుతి,
'లింగము,' 'వాక్యము,' మొదలగు నాఱు ప్రమాణములు నిరూపింపఁ
బడుచున్నవి. నాల్గవ యధ్యాయమునందు, ఆచరింపఁబడు క్రియలలో
నేది దేనికొకకు వాస్తవముగా నుద్దేశింపఁబడినదో యా వివరము
స్పష్టమగును. ఐదవ అధ్యాయమునందు, కర్మముల నాచరించు క్రమ
మును బోధించెడు 'శ్రుతి,' 'అర్థము,' 'పాఠము,' మున్నగు నాఱు
ప్రమాణములు వివరింపఁబడును. ఆఱవ అధ్యాయమునందు, 'విహి
తమైన కర్మమునుండి జనించుఫలము ననుభవింపఁదగి యుండుట, య
నెడి 'అధికారము' వివరముగాఁ దెలుపఁబడును. ఏడవ అధ్యాయము
నందు, ¹ప్రకృతులయందుపదేశింపఁబడిన యంగములను ²నతిదేశము
మూలముగా వికృతులయందుఁ బ్రాప్తింపఁ జేయురీతి బోధింపఁబ
డును. ఎనిమిదవ యధ్యాయమునందు, ప్రకృతియందలి స్పష్టలింగ
ముల మూలముగాఁ గాని, అస్పష్టలింగముల మూలముగాఁ గాని,
ప్రబలలింగముల మూలముగాఁ గాని చేయఁబడు నతిదేశవిశేషములు
నిరూపింపఁబడును. తొమ్మిదవ యధ్యాయమునందు 'ప్రకృతులయం
దలి యంగములను నతిదేశము మూలముగా వికృతులయందుఁ బ్రా

1. కర్మములలో, దేనికొకకు నావశ్యకమగు నంగములన్నియు నుపదేశిం
వఁబడునో యట్టికర్మము 'ప్రకృతి' యనియు, వీనిలోఁ గొన్ని యంగములు మాత్రమే
కాల మిగిలిన కర్మములు. వికృతుల'నియును మీమాంసకుల వ్యవహారము కలదు.
ఇట్లులలో దర్శపూర్ణమాసేష్ఠులును, యంగములలో జ్యోతిష్తోమయాగమును 'ప్రకృ
తులు' అనఁబడుచున్నవి. మిగిలినవన్నియు వికృతులు.

2. అతిదేశము = ఏదోయొక కర్మము నాచరించిన రీతినే, దానినంటి మఱి
యొక కర్మము నాచరించుట' అనున్వాయము.

ప్రింపజేయుటకై యా యంగములయందు నావశ్యకములగు మార్పులను జేయుట 'యనెడి, '1 ఊహ' వివరింపబడును. పదియవయధ్యాయమునందు, ప్రకృతినుండి యతిదేశము ద్వారమున వికృతియందుఁ బ్రాప్తింపజేయఁబడు నంగములు, వికృతియందుఁ బ్రత్యేకముగా నుపదేశింపఁబడిన యంగములచే ² బాధింపఁబడు రీతి తెలుపఁబడును. పదునొకండవ యధ్యాయమునందనేక ప్రధానయాగముల కొఱకు విధింపఁబడిన యంగము లొక మాత్రాచరింపఁబడిన మాత్రముననే, యా ప్రధానయాగము లన్నింటికి నుపకరించు ప్రకారము వివరింపఁబడును. పండ్రెండవ యధ్యాయమునందేదో యొక ప్రధానయాగముకొఱకు ద్వేషింపఁబడిన యంగము నాచరింపఁగా, నీ యంగము నాచరింపజేయు సామర్థ్యము లేని మఱియొక ప్రధానయాగమునకుఁ గూడ నీ యంగమువలన జనించు నుపకారము సిద్ధించురీతి వివరింపఁబడును.

పూర్వమీమాంసామతము నందలి సిద్ధాంతము లీక్రింద వివరింపఁబడుచున్నవి. పురుషునిచే నాచరింపఁబడిన కర్మమునుండి 'అపూర్వము' అను పేరుగల శక్తి విశేషము (అదృష్టము) పుట్టి, కొంతకాలమైన పిదప నా పురుషుడు కోరినఫలము నుత్పాదించును. కర్మములందు నర్పింపఁబడు దేవత, తన్ను ద్వేషించి యుచ్చరింపఁబడు మంత్రమే స్వరూపము గాఁగలదిగాని, మఱి యేవిధమగు నాకారమును గలదికాదు. ఇంద్రియముల కగోచరమగు సుఖమేదియులేదు. వేదమంతయు కర్మమునే బోధించుట మూలముగాఁ బ్రమాణమగుచున్నది. ³ వటబీజమువలె సంసారమనాదియైనది. కర్మముల నాచరించుటవలన

1. దేవతపేరును మార్పుట, పవనమును మార్పుట, మొదలైనవి.

2. నిష్పేధింపఁబడు=నివర్తింపఁ జేయఁబడు.

3. వటబీజము:—మట్టిగింజ.

గలుగు మోక్షమునునది స్వర్గమునెడి సుఖమును బొందుటయే. ఏదేనొక క్రియను బోధించు వాక్యమునకే ప్రవృత్తిని గలిగించు నర్థమును దెలియజేయు శక్తికలదు. పురుషునికి గలుగుజ్ఞానమంతయు ¹ ప్రమయే.

అభ్యాసితవాద మంగీకరింపఁబడుచున్నది. ఆత్మ స్థూలశరీరముకంటె భిన్నుడు. అతఁడు నిత్యుడు.

పైని వివరింపఁబడిన విషయములను బ్రతిపాదించు పూర్వమీ మాంసా శాస్త్రము, జైమిని మహర్షిచే సూత్రరూపముగా రచియింపఁబడినది. ఈ పండ్రెండధ్యాయములు గల శాస్త్రమేకాక, నాలుగేసిపాదములుగల నాలుగధ్యాయములు గలదియు, దేవతలను గూర్చిన విషయములను బోధించునదియు, 'సంకర్ష కాండ' మను పేరుగలదియునగు వేటొక శాస్త్రముకూడ, జైమినిచే సూత్రరూపముగా రచింపఁబడినదని తెలియుచున్నది. పాణిని గురువైన వర్షోపాధ్యాయుని సోదరుడగు 'ఉపవర్ష' నిచే నీ జైమినీయమగు మీమాంసా సూత్రముల కొక 'వృత్తి' వ్రాయఁబడెను. పిమ్మట నీ సూత్రములకు శబరస్వామిచే 'భావ్యము' రచింపఁబడెను. జైమిని సూత్రములు 'ఉపవర్ష వృత్తి, శాబరభావ్యము'నను నీ మూఁడును నీ పూర్వమీమాంసా శాస్త్రమునకు మూలగ్రంథములు. వీని నాధారముగాఁ

1. ప్రమ=యథార్థమైన జ్ఞానము. భ్రమ=అయథార్థజ్ఞానము.

2. అనిర్వచనీయభ్యాసిత, అన్యథాభ్యాసిత, అసత్ భ్యాసిత, సత్ భ్యాసిత. అభ్యాసిత, నను నైదువిధములగు భ్యాసముల దర్శనముల (శాస్త్రముల) యందంగీకరింపఁబడుచున్నవి. భ్యాసిత=తెలిపి=తెలిపికొనుట..

3. జైమినీయము=జైమినిచే రచింపఁబడినది. 4. వృత్తి=ములభమైన టీక.

5. భావ్యము='శాబరభావ్యము' అనిపేరు. 6. ఉపవర్షునిచే వ్రాయఁబడిన వృత్తి.

గొనియే తరువాతి గ్రంథములన్నియు వ్రాయఁబడినవి. వీని తరువాత కుమారస్వామి యవతారమగు, కుమారిలభట్టు'నిచే నీ భాష్యమును వివరించు వార్తికములు రచియింపఁబడెను. వీనిలో మొదటి యధ్యాయమునందలి మొదటి పాదమును సంబంధించు వార్తికములకు, శ్లోకవార్తికము'నియు, రెండవపాదము మొదలు మూడవయధ్యాయము తుదివఱకు నుండు భాగమును సంబంధించు వార్తికములకు, తంత్రవార్తికము'నియు, మిగిలిన భాగమంతను సంబంధించు వార్తికములకు, 'టుప్టీక' యనియుఁ బేర్లుగలవు. ఈభాష్యమునకే, 'బృహతి' యను పేరుగల వ్యాఖ్యానము, కుమారిలభట్టుని శిష్యుడని చెప్పఁబడు, ప్రభాకరు'నిచే రచియింపఁబడెను. కుమారిలభట్టు భాష్యమును, ప్రభాకరుఁడు వృత్తిని, విశేషముగా ననుసరించిరి. వీరిరువురకును నీ శాస్త్రము విషయమై కొన్ని మతభేదము లుండుటంజేసి, 'భట్టమతము,' 'ప్రాభాకరమతము,' నని రెండు భిన్నమతములు కలిగినవి. వీనిలో ప్రాభాకరమతము ననుసరించి వ్రాయఁబడిన ¹గ్రంథము లతిస్వల్ప సంఖ్యగలవని తెలియుచున్నది. భట్టమతము ప్రబలమగుటచే దాని ననుసరించి యనేకగ్రంథములు కాలక్రమమున వ్రాయఁబడినవి. 'టుప్టీక' కాక మిగిలిన వార్తికములకు, 'న్యాయసుధ' యను పేరుగల వ్యాఖ్యానము, 'భట్టసోమేశ్వరు'నిచే రచింపఁబడెను.

1. (1) ప్రభాకరుని శిష్యుడగు కాలినాథునిచే వ్రాయఁబడిన „ప్రకరణఫలచిక్“
- (2) కాలికానాథునిచే వ్రాయఁబడిన „ఋజువినుల“ యను పేరుగల వ్యాఖ్యానము
- (3) „నిబంధన“ యను పేరుగల మఱియొక వ్యాఖ్యానము. ప్రాభాకరమతము ప్రాచీన మిమాంసా సిద్ధాంతముల సంగీకరింపక వాని యందత్యంత భిన్న మార్గముల నవలంబించుటచే నీ మతము నందనావరణము, దీనిని సమర్థించు ననేక గ్రంథములు లేకుండుటయును, సంభవించెనని తెలియుచున్నది.

ఈ వ్యాఖ్యానమునకే 'రాణకము' అను మఱియొక పేరుకలదు. ఈ
 రాణకమునకు 'రాణకోజ్జీవిని' యను వ్యాఖ్యానము, 'అన్నంభట్టు'
 నిచే వ్రాయఁబడెను. పిమ్మట భట్టమతమునే యనుసరించిన పార్థ
 సారథి మిశ్రుఁడు, 'తంత్రరత్నము,' 'శాస్త్రదీపిక,' 'న్యాయరత్న
 మాల,' 'న్యాయరత్నాకరము' నను నాలుగు గ్రంథములను రచిం
 చెను? వీనిలో 'తంత్రరత్నము,' టుప్పీకయను పేరుగల వార్తికము
 లకు నొక వ్యాఖ్యానమై యున్నది. 'శాస్త్రదీపిక,' మీమాంసాసూ
 త్రములకొక స్వతంత్రమైన వ్యాఖ్యానము. 'న్యాయరత్నమాల,'
 మీమాంసా శాస్త్రమును బోధించు నొక స్వతంత్రమైన ప్రకరణము.
 'న్యాయరత్నాకరము,' శ్లోక వార్తికమున కొక వ్యాఖ్యానము. ఈ
 పార్థసారథి మిశ్రుఁడు పదునొకండవ శతాబ్దమునకుఁ బూర్వఁడు.
 ప్రాచీన మీమాంసా గ్రంథములకుఁ దరువాతి దగుమధ్య యుగము
 నందలి మీమాంసకులలో నితఁడు ప్రధానుఁడు. భట్టమతముయొక్క
 ప్రాచీనస్వరూపమును, నిరూఢమైన యభిమానముతో వినరించిన
 వాఁడతఁడే. ఇట్టి మీమాంసామతము ప్రసరించు మధ్యమయుగము
 తుదిని, మీమాంసా శాస్త్రమును వినరించు కొందఱు వ్యాఖ్యానక
 ర్తలుండిరి. వారిలో శంకరమిశ్రుఁడు, 'శాస్త్రదీపిక'కు, 'శాస్త్రదీ
 పికా ప్రకాశము,' అను పేరుగల యొక వ్యాఖ్యానము రచించెను.
 ఇతఁడు, భట్టమతము యొక్క ప్రాచీనస్వరూపమునకును, నవీనస్వ
 రూపమునకును నడుమనుండు నవస్థను సూచించెను. పదునాల్గవ శతా
 బ్దమున, శ్రీ వీరబుక్క మహీపతి కమాత్యుఁడగు మాధవాచార్యుఁడు
 'జైమినీయన్యాయమాలావిస్తర'మను గ్రంథము రచించెను. ఇందు
 మీమాంసా శాస్త్రమునందలి యధికరణములన్నియు సభ్యాయక్రమ

మున వివరముగా నిరూపింపబడినవి. మఱియు, అప్పయదీక్షితుడు, ప్రామాణికమైన మీమాంసా గ్రంథములను, వేదాంతగ్రంథములను రచించిన వాడగుటచే, 'అద్వైతాచార్యుడ'నియు, 'మీమాంసా సార్వభౌము' డనియును బిలువబడుచున్నాడు. ఇతడు శాస్త్రదీపిక కొక వ్యాఖ్యానమును, 'విధిరసాయనమ'ను నొక స్వతంత్రగ్రంథమును రచించెను. ఇవిగాక కొన్ని వేదాంతగ్రంథములు కూడ నితడు వ్రాసెను.

పిమ్మట నీ మీమాంసాశాస్త్రము వ్యాపించు నవీనయుగమున కారంభము కలిగెను. ఈ యుగమునందలి మీమాంసకులలో 'ఖండచేపుడు' మిగుల ప్రసిద్ధిగాంచెను. ఇతడు పదునేడవశతాబ్దమునందు 'భాట్టదీపిక,' 'భాట్టరహస్యము,' 'మీమాంసా శాస్త్రభము,' నను మూడు గ్రంథములు రచించెను. ఈ మూడు గ్రంథములను శ్రద్ధతోఁ జదివినవాడు మీమాంసా శాస్త్రముయొక్క ప్రాచీనస్వరూపమును స్పష్టముగాఁ దెలిసికొనఁగలడు. ఖండచేపునకుఁ బదపఁ గొందఱు మీమాంసా గ్రంథకర్తలుండిరి. వారిలో 'వేంకటాధ్వరి,' 'మీమాంసా మకరందమ'ను పేరుగల యొక గ్రంథమును రచించెను. ఆపదేపుడు 'మీమాంసా న్యాయప్రకాశ'మను ప్రకరణగ్రంథము మూలమునఁ బ్రాచీన భాట్టమతమును గూర్చిన 'సార్థ సారథిమిత్రుని' యభిప్రాయమును వెల్లడించెను. 'తౌగాక్షి భాస్కరుని' చే వ్రాయబడిన 'లర్థసంగ్రహమ'ను ప్రకరణము ప్రాచీన నవీనమతముల యంగలి పరస్పరభేదములను నిరూపింపక, పూర్వమీమాంసా శాస్త్రవిషయములను సంక్షేపముగాఁ జెలుపును. కృష్ణయ

జ్వరచింపఁబడిన ,మీమాంసా పరిభాష' యను ప్రకరణము నవీ
నమతము ననుసరించియున్నది.

పూర్వమీమాంసా శాస్త్రమునందలి విషయములను న్యాయ
ములను సవిస్తరముగా వివరించు నీ గ్రంథము లన్నియు సంస్కృత
భాషలో శాస్త్రమున కావశ్యకమగు ప్రాథమైన శైలిని వ్రాయఁబడి
యున్నవి. ఇట్లు పూర్వమీమాంసా విషయములు లోకవ్యవహారము
నందుఁ బ్రసిద్ధములు గాకపోవుటయే కాక, యీ గ్రంథములందలి
భాషయు శైలియు నపరిచితములగుట వలన, బూర్వ మీమాంసా
శాస్త్రము, సంస్కృతభాషాజ్ఞానము లేని యాంధ్రులకుఁ దెలియ నశ
క్యముగా నున్నది. కావున నట్టివారలకుఁ బూర్వ మీమాంసా శాస్త్ర
విషయములను సులభముగాఁ దెలుపుటకై, ఆంధ్రమీమాంసా పరి
భాష, ' ఆంధ్రమీమాంసార్థసారము, ' ఆంధ్రమీమాంసా న్యాయ
దీపిక ' అను నీ మూఁడు ప్రకరణగ్రంథములను నాంధ్రభాషలో నరళ
మైన శైలిని వ్రాసితిని. ఈ మూఁడు గ్రంథములను వరుసగాఁ జదివి
నవారికిఁ బూర్వ మీమాంసా శాస్త్రవిషయములు స్పష్టముగాఁ దెలి
యఁగలవు.

కూచిమంచి గోపాలకృష్ణమర్రి.

విషయ సూచిక

విషయము	పేజీ	విషయము	పేజీ
ధర్మా ధర్మముల స్వరూపము	1	ఆర్థకర్మము గుణకర్మము	24
ఉత్పత్తివిధి మున్నగు విధివాక్య		శబ్దభావన	39
ప్రభేదములు	2	నామధేయము	42
ప్రయోగవిధి	5	తత్ప్రఖ్యాన్యాయము	43
అపూర్వవిధి	14	తద్వ్యవచేతనాయము	45
నియమవిధి	,,	యాగికన్యాయము	46
పరిసంఖ్యావిధి	14	వాక్యభేదనాయము	48
శ్రుతిప్రమాణము	16	అర్థవాదములు	54
లింగప్రమాణము	17	మంత్రములు	58
వాక్యప్రమాణము	,,	స్మృతులు	65
ప్రకరణప్రమాణము	18	శిష్టాచారము	66
స్థానప్రమాణము	19	ధర్మములందలి పరస్పరభేద	
సమాఖ్య	,,	ములను దెలియజేయు ప్ర	
శ్రుత్యాదుల ప్రాబల్యదార్శల్య		మాణములు	66
విచారము	20	ధర్మముల నాచరించు క్రమ	
సన్నిపత్యోపకారకములు	} 23	మును బోధించు ప్రమాణ	
ఆరాదుపకారకములు.		ములు	72

ఆంధ్రమీమాంసాపరిభాష

C. M. V. Sharma
Nagouda

వివరింబ

ఇతముందుఁ జెప్పబడఁబోవు పండ్రెండధ్యాయములుగల పూర్వ మీమాంసాశాస్త్రమునందు జైమినిమహర్షిచే 'ధర్మము', 'అధర్మము' అను రెండువిషయములు మాత్రమే యాచరణ కుపయుక్తము లగునట్లు వివరింపఁబడుచున్నవి. వానిలో ధర్మ మనునది వేదమునందు బోధింపఁబడిన 'యిష్టసాధనత్వము' గలది. ఉదాహరణము :—'యాగము', 'ఇష్టి', 'మొనలగునవి. అధర్మ మనునది వేదమునందు బోధింపఁబడిన 'యనిష్టసాధనత్వము' గలది. ఉదా :—ఎఱ్ఱయుల్లి భక్షించుట మున్నగునవి. అట్టి ధర్మాధర్మములను నిర్ణయించుటకు 'వేదము', 'స్మృతి', 'శిష్టాచారము' అను మూడు ప్రమాణములు గలవు. ఈమూఁటిలో వేదము స్వతంత్రమైన ప్రమాణము. వేదము ననుసరించినదగుటచే స్మృతికేఁ బ్రామాణ్యము సిద్ధించుచున్నది. వేదస్మృతులను రెండింటిని ననుసరించినయే యుండుటచే శిష్టాచారమునకుఁ గూడఁ బ్రామాణ్యము సిద్ధించుచున్నది. వేదమునందు మంత్రములు బ్రాహ్మణములు నను రెండుభాగములు గలవు. అందు మంత్రములు ప్రయోగకాలమునఁ జేయఁదగిన కృత్యములను స్మరింపఁజేయుట కుపయోగించునని ముందుఁ జెప్పఁబడును. ఇచటఁ బ్రయోగశబ్దమున కనుష్ఠానమని యర్థము. బ్రాహ్మణము లనఁగా గర్మము మున్నగువానిని విధించువాక్యములు. బ్రాహ్మణములతో నేకాన్వయముగల వాక్యములకు 'అర్థవాదములు' అని పేరు. అర్థవాదములు విధింపఁబడువాని ప్రాశస్త్యము తెలుపుచు విధివాక్యములతో నేకాన్వయమును బొందుటవలనఁ బ్రమాణము లగుచున్నవి.

1. కోరినవస్తువును సంపాదించు స్వభావము. 2. హానికరమగుదానిని గలుగఁ జేయు స్వభావము.

విధివాక్యము—(i) కర్మోత్పత్తివాక్యము. (ii) గుణవాక్యము. (iii) ఫలవాక్యము. (iv) ఫలవిశేషసంబంధమును బోధించు గుణవాక్యము. (v) సగుణకర్మోత్పత్తివాక్యముమున్నగు భేదములచే బలువిధములుగా నున్నవి. ఈవిధివాక్యప్రభేదములన్వయాప మిట్ల వివరింపఁబడుచున్నది. (i) ఏవాక్యముచే “ఈకర్మము చేయఁబడవలసినది” అని బోధింపఁబడుచున్నదో యట్టి వాక్యము ‘కర్మోత్పత్తివాక్య’ మనఁబడుచున్నది. ఉదా.—‘అగ్నిహోత్రం జహోమము’ “(అగ్నిహోత్ర మనుపేరు గల హోమమును జేయుటచే దన యిష్టమును సాధించునది.) ఈవిధివాక్యమం దగ్నిహోత్ర మనుపేరుగల హోమము చేయఁబడవలసినదిగా విధింపఁబడుచున్నది గనుక నికర్మోత్పత్తివాక్యము. (ii) ఏదేనొక కర్మోత్పత్తివాక్యమందునొకకర్మము విహితమై యుండఁగా దాని కంగమగునట్లు ద్రవ్యము దేవమున్నగు వానిని విధించువాక్యము ‘గుణవాక్యము’. ఉదా.—‘దధ్నా జహోతి’ (‘దధి యనుద్రవ్యముచే హోమమును జేసి తన యిష్టమును సంపాదించునది.) ఈవాక్యమునందు ‘విహితపూర్వమగు హోమమున కంగముగా దధియను ద్రవ్యము విధింపఁబడుచున్నది. కాబట్టి యిది ‘గుణవాక్యము’. ఇచట హోమమున కంగముగా విధింపఁబడుచున్నది కావున ‘దధి’ గుణమగుచున్నది. హోమము విధాయకమైన ప్రమాణాంతరముచే దెలియఁబడినదై యిచట విధించు (దధి) ద్రవ్యముతో సంబంధించునట్లు నిర్దేశింపఁబడుచున్నది. కనుక నీవాక్యమందు హోమ ‘ముద్దేశ్య’ మగుచున్నది. విధాయకమగు ప్రమాణాంతరముచే దెలియఁబడిన హోమమే యీవాక్యమందు ముఖ్యనిర్దేశింపబడుటచే ‘సనువాద్య’ మగుచున్నది. ఆహోమమే

1. పెరుగు 2. ఇంతకుముందు వేటొక విధివాక్యముచే విధింపఁబడినది.
3. మరలఁ జెప్పఁబడినది.

మున్నగు గుణములతో సంబంధించుటచేఁ బ్రాధాన్యము నొందు చున్నది. హోమమునకువలె దధికిఁగూడ మూఁడు కర్మములు సిద్ధించు చున్నవి. దధియను ద్రవ్యము ప్రమాణాంతరముచేఁ దెలియఁబడని దగుటచే దానికి వాక్యమందే 'విధేయత్వము' సంభవించుచున్నది. ఇది (దధి) యే ప్రధానమైన హోమమునకు సాధనమగుటచే 'గుణ' మగుచున్నది. హోమముచేయుటకొఱకుఁ బురుషునిచే గ్రహింపఁ బడునదగుటవలన నాదధికి 1నుపాదేయత్వము కూడ సిద్ధించుచున్నది.

(iii) ఏదేనొక కర్మోత్పత్తి వాక్యమందు విధింపఁబడిన కర్మమునకు ఫలమేమని 2యాకాంక్ష గలుగఁగా నాకర్మమున కొకానొక ఫలము తో సంబంధమును బోధించువాక్యము ఫలవాక్యము. ఉదా:—

“అగ్నిహోత్రం జహుయాత్ స్వర్గకామః” (స్వర్గకాముఁ డగ్ని హోత్రి)మను హోమమును జేయవలయును.) ఇచట నెవఁడు స్వర్గమును గోరునో వాఁడు (అట్టి) స్వర్గప్రాప్తికి సాధనముగా నగ్నిహోత్ర మను హోమమును జేయవలయునని, కర్మోత్పత్తివాక్యముచే విధింపఁ బడిన యగ్నిహోత్రిహోమరూపమగు కర్మమునకు స్వర్గరూపమగు ఫలముతో సంబంధము బోధింపఁబడుచున్నది గనుక నిది ఫలవాక్యము.

(iv) ఏవాక్యమునందుఁ బ్రమాణాంతరముచేఁ దెలియఁబడిన కర్మము నుద్దేశించి ఫలవిశేషసిద్ధికొఱ కొకానొక గుణము విధింపఁబడునో యది ఫలవిశేష సంబంధమును బోధించు గుణవాక్యము. ఉదా:—‘దధ్నిం ద్రియకామస్యజహుయాత్’ (ఇంద్రియమును గోరువాఁడు దధియను సాధనముచే హోమమును జేయవలెను.) ఇచట హోమమునకు దధిని సాధనముగా నుపయోగించుటచేత సింద్రియరూపమగు ఫలమును సంపాదింపవలె’ నని యగ్నిహోత్రహోమమును విధించు కర్మోత్పత్తి

1. గ్రహింపఁబడుట ; మంత్రము నుచ్చరించునుఁ జేతితోఁ దీసికొనఁబడుట.
2. తెలిసికొన నిచ్చు

వాక్యముచేఁ దెలియఁబడిన హోమము నుద్దేశించి యింద్రియహామ
 ఫలప్రాప్తికొఱకు 'దధి' గుణముగా విధింపఁబడుచున్నది. ఇదియే
 గుణఫలవిధియనియు గుణకామవిధియనియు న్యనహరింపఁబడుచున్నది.
 (V) ఏవాక్యమునందు ద్రవ్యము దేవత మున్నగుగుణములును కర్మ
 మును నొక్కమాత్రే విధింపఁబడునో యది సగుణకర్మోత్పత్తివాక్య
 ము. (కర్మమును గుణసహితముగానే విధించువాక్యము) ఉదా :—
 'సోమేన యజేత' "సోమ(రస)ముచే యాగమును జేసి యిష్టము
 నుత్పాదించుకొనవలయును" ఇచట యాగము సోమ (రస) సహిత
 ముగానే విధింపఁబడుచున్నది. సోమవిశిష్టమగు యాగమే విధింపఁ
 బడుచున్నదైనను విశేషణమగు సోమమునకుఁ గూడ 'సర్థాపత్తి
 ప్రమాణముచే విధానము సిద్ధించుచున్నది. ఒకానొకచోఁ గర్మో
 త్పత్తివాక్యమే ఫలసంబంధమునుగూడ బోధించునది యగుచున్నది.
 ఉదా :—'ఉద్భిదా యజేత పశుకామః' (పశువులను గోరు
 వాఁడు 'ఉద్భి' త్తను యాగముచేఁ దన యిష్టమును సంపాదించవల
 యును). ఇచట నుద్భిత్తను పేరుగలయాగము మఱియొక వాక్యముచే
 విధింపఁబడనిదై పశుకామునిచేఁ బశుప్రాప్తికొఱకు నాచరింపఁబడ
 వలసినదిగా నిచటనే విధింపఁబడుచున్నదిగాన నీయొక వాక్యమే
 ఫలవిశేషమునకు సాధనముగా నొకానొక కర్మమును విధించు
 చున్నది.

1. అర్థాపత్తి = ఏది లేనియెడల నేది సిద్ధింపదో యది దానిచే గ్రహింప
 జేయఁబడుచున్నది. ఉ॥ 1. దేవదత్తుఁడు బలిసియున్నాఁడు పగలు భుజింపఁడు,
 అనునది వినినతోడనే, దేవదత్తుఁడు రాత్రి భుజింపనియెడలఁ దాను బలిసియుండు
 సిద్ధింపదుగాన నట్లు వాఁడు బలిసియుండుటవలన రాత్రి భుజించుచున్నాఁడు' అన
 నది గ్రహింపఁజేయబడుచున్నది. ఇట్లు గ్రహింపఁజేయునట్టి ప్రమాణమునకు 'అర్థ
 పత్తి' అని పేరు.

¹ ప్రకారాంతరముచే విధి 'ఉత్పత్తివిధి' 'వినియోగవిధి' 'ప్రయోగవిధి' 'అధికారవిధి' అని నాలుగువిధములు గలది. వాని లో ముఖ్యమైనదగు ప్రయోగవిధియొక్క స్వరూప మిట్లు నిరూపిం పబడుచున్నది. ప్రయోగవిధి :—ప్రధానవిధియే సంకల్పవిధులతో నేకాన్వయము నొందుటచే మహావాక్యమై సర్వాంగసహితమగు ప్రధాన ప్రయోగమును విధించునదగుటచేఁ బ్రయోగవిధి యని చెప్పబడుచున్నది. ఉదా :—² 'అగ్నిహోత్రం జాహుయాత్ స్వర్గ కామః' (స్వర్గమును గోరువాఁ డగ్నిహోత్ర మనుహోమమును జేయుటచేఁ దన యిష్టమైన స్వర్గమును సంపాదించవలయును.) ఇచట 'నగ్నిహోత్రహోమముచే స్వర్గము నుత్పాదించవలయు' నను సర్థము స్పష్టమగుచున్నది. ఇట్లుండ 'నీహోమముచే నెట్లు స్వర్గము నుత్పా దించుట?' యని ³ యితి కర్తవ్యతా⁴ కాంక్ష గలుగును. ఎట్లన గొడ్డలిచే నొకకట్టను రెండుగాఁ జీల్పవలె నని చెప్పఁబడినపుడు దీనిచే నేరీతిగాఁ గట్టను జీల్పవలయును? అని యాకాంక్షకలుగుచు. ఇట్లాకాంక్ష కలుగఁగా నీగొడ్డలిని బైకెత్తి సరిగాఁ గట్టమీఁద వేయుటచేఁ గట్టను జీల్పవచ్చునని లోకవ్యవహారమువలనఁ దెలియుచున్నది. అట్లే యిచ టఁగూడ 'అగ్నిం ప్రణయతి' (అగ్నిని గార్హపత్యమునుండి యాహ వనీయములోనికిఁ దీసికొనిపోవలయును) 'అగ్నిషు సమిధ ఆదధాతి' "అగ్నియందు సమిధల నుంచునది" మొదలగు సంకల్పవిధులచే విధింపఁ బడిన ⁵ అగ్నిప్రణయనము, ⁶ సమిదాధానము, స్థలశోధనము

1. మఱియొకరీతిగా

2. వి. వా. "అగ్నిహోత్రం జాహుయాత్ స్వర్గకామః"

3. ఇతి కర్తవ్యత, కథంభానము, ఇత్థంభానము=పనినిజేయు విధము

4. ఆకాంక్ష = తెలిసికొనుకోరిక

5. ప్రణయనము = గార్హపత్యమునుండి యాహవనీయములోనికిఁ దీసికొని పోవుట.

6. ఆధానము = ఉంచుట.

మున్నగు సంగసముదాయమువలనజనించు ¹ సుపకారముతోఁగూడిన యగ్నిహోత్రహోమముచే స్వర్గము నుత్పాదించునదియని ప్రధానమునకును సంగములకును గల పరస్పరాకాంక్షచేఁ గల్పింపఁబడిన మహావాక్యముచే స్వర్గరూపఫలసిద్ధికి సాధనముగాఁ బూర్వోక్తములగు సంగములన్నిటితోఁగూడిన యగ్నిహోత్రమను ప్రయోగమిచట విధింపఁబడుచున్నది. కావున నిట్టిది ప్రయోగవిధి. ఇచట నిరూపింపఁబడిన యంగసముదాయమే యితీకర్తవ్యతయని చెప్పఁబడుచున్నది. ఇందగ్నిహోత్రహోమము ప్రధానము. అగ్నిహోత్రయనము మున్నగునవన్నియు సంగములు.

“శ్రీఘ్రకాలములో నశించు కర్మములు చిరకాలమునకుఁ బిమ్మట స్వర్గాదిఫలముల నుత్పాదించుట యసంగతము కనుకఁ బ్రయోగవిధినిగూర్చి చెప్పఁబడినవిషయము సరిగాలేదు.” అని పూర్వపక్షములు చేయుశంక సరిగాలేదు. ఆయావిధినిషేధవాక్యములవలన విహితనిషిద్ధకర్మములు బహుకాలమునకుఁ బిదప (మరణానంతరమున) నిష్టానిష్టములను సాధింపగలవని తెలియఁగాఁ, జేసినవెంటనే నశించుకర్మములకుఁ, గాలాంతరమునఁ గలుగఁజొవు ఫలములను గూర్చి కారణత్వము సిద్ధించుటకై, యీకర్మములకును గాలాంతరమున సిద్ధించుఫలములకును నడుమఁ బుణ్యసాపరూపమగు నపూర్వమనునది యొకటి కర్మజనితమై ఫలోత్పత్తిపర్యంతము యజమానుని యందుండునని మీమాంసకులచేఁ గల్పింపఁబడినది. కనుక యీగాది కర్మములు స్వజన్యమగు నపూర్వముమూలముగనే స్వర్గాదిఫలములను సాధింపఁగలవు గాని స్వతంత్రముగా సాధింపనేరవు. ఈయపూర్వమే “ఫలాపూర్వము,” “పరమాపూర్వము” “పండాపూర్వము” నను నామములచే వ్యవహరింపఁబడుచున్నది.

1. సుపకారము = అపూర్వము

ఇట్టి యపూర్వము ప్రాచ్యములు నుదీచ్యములు మున్నగు సం
గములతోఁ గూడిన ప్రధానయాగమువలననే పుట్టును. ప్రధాన
యాగమాత్రమువలన నెన్నఁడును బుట్టనేరదు. ప్రధానయాగమాత్ర
మువలననే యపూర్వము పుట్టినచో ఫలముకూడ దానివలననే జన్మిం
చును గాన సంగములను విధించుట వ్యర్థము కాఁగలదు. చేసినవెంటనే
సశించు ప్రధానమునకు వేఱువేఱు కాలములందుఁ జేయఁబడునంగ
ములతోఁ గూడిక సంభవింపదు గాన సర్వాంగవిశిష్టమగు ప్రధాన
యాగమే ఫలాపూర్వమును సాధింపఁగలదనుట యసంగతమని శంకింప
రాదు. ప్రధానకర్మమునకుఁ దన స్వరూపముతో నంగసాహిత్యము
దుర్లభమైనను దనవలన జనించు 'నుత్పత్తి' యనెడు సపూర్వము
మూలముగా సంగసాహిత్యము సులభమే యగును. ప్రధానకర్మము
నకు సంకములతోఁ గూడిక సిద్ధించుటకుఁ, బ్రధానకర్మమునకును
బరమాపూర్వమునకును మధ్యమున, బ్రధానకర్మమువలననే జని
యించు నుత్పత్తియను పేరుగల యపూర్వమొకటి కలదని మీమాం
సకులంగీకరించుచున్నారు. ఇట్లే యంగములుకూడ నొకదానితో
నొకటి కూడియే ప్రధానవాక్యమున కుపకరించునవగుటచేఁ, జేసిన
వెంటనే సశించు నీయంగములకుఁ దమతమ స్వరూపములతో నన్యోన్య
సాహిత్యము దుర్లభమైనను వానివాని (అంగముల) వలన జనించు
నుత్పత్త్యపూర్వము మూలముగా నది సులభమే యగును. పరస్పర
సహితములైన యంగములు ప్రధానమున కుపకరించుట యనఁగాఁ
బ్రధానమునకు ఫలాపూర్వమును జనింపఁజేయు సామర్థ్యమును
గలుగఁజేయుట.

దర్శపూర్ణమానేష్టలయందు మాత్ర మీ చెప్పఁబోవు విశే
షము గలద. 'యదాగ్నేయోఽష్టాకపాలోఽమావాస్యాయాం

1. అంగములతోఁ గూడిక

పార్థమాస్యాంచాచ్యుతోభవతి' [అమావాస్యయందును, బూర్ణిమయందును నాగ్నేయమగు (అగ్ని దేవతకొఱకీయఁబడిన) ¹అష్టాకపాలపురోడాశముక్షత మగుచున్నది.] ఈవాక్యముచే నాగ్నేయయాగము విధింపఁబడుచున్నది. తాభ్యామేత మగ్నీషోమీయమేకాదశకపాలం పూర్ణమాసే పాయచ్చత్' (అగ్నీషోములను జంటగా నుండు దేవతలకొఱకు ద్వైశింపఁబడిన యేకాదశకపాలమగు పురోడాశము పూర్ణిమయం నా యిరువురు దేవతలకొఱకు నిచ్చెను.) అనువాక్యముచే నగ్నీషోమీయ యాగము విధింపఁబడుచున్నది. ఉపాంశుయాజమంత రాయజతి' [ఉపాంశువుగా (=మంత్రమును మెల్ల గనుచ్చరించుచు) యజించుచున్నాడు] అను వాక్యమువలనఁ దెలియఁబడు నుపాంశు యాగము, 'తావబ్రూతా మగ్నీషోమావాజ్యస్యైవనాపుపాంశుపౌర్ణమాస్యాం యజన్' " (అగ్నీషోములు పూర్ణిమయందు మా కిరువురకును నాజ్యమును పాంశువుగా నిచ్చుచు అని పలికిరి.)² అను వాక్యమువలనఁ బూర్ణిమయందు విధింపఁబడినది. ఈమూఁడు యాగములును బూర్ణమాసేష్టియందుఁ ³ప్రధానములు. ఈ యాగ్నేయము, అగ్నీషోమీయము, ఉపాంశుయాజము' అను మూఁడు యాగములకును నానినాని విధివాక్యములయందుఁ జార్ణమాసీకాలసంబంధముండుటంబట్టి 'య ఏవం విద్వాన్ పౌర్ణమాసీం యజతే' " (ఇట్లు తెలిసికొనిన యెవఁడు పౌర్ణమాసిని జేయునో⁴) అను విద్వద్వాక్యమునందు వినఁబడు నేకవచనాంతమగు పౌర్ణమాసియను పదముచేత నామూఁడు

1. ఎనిమిదిప్రమిదలయందు సంస్కారపూర్వకముగా వండఁబడినది.

2. నశింపనిది

3. ప్రధానయాగములు

4. విద్వద్వాక్యము=కర్మమును తెలిసికొనుటవలనఁ గలుగు మహిమనుబట్టి

వాక్యము—

యాగముల సముదాయము గ్రహింపఁబడుచున్నది. కనుక వేదము సంఘేచ్ఛటచటఁ జార్జమాసి యనుపదము వినఁబడుచున్నదో యచ్చటచట నాగ్నేయము మున్నగు మూఁడుయాగముల సముదాయము గ్రహింపఁబడుచున్నది. “ఓయీ! ‘అమావాస్యయందును’ ఇత్యాది వాక్యమునందు యాగవాచకమగు పదము లేదుగనుక నా వాక్యము ‘ఆగ్నేయ’ యాగమును విధించుట యెట్లు?” అనిశంకింపఁ బనిలేదు. ఆవాక్యమునందలి యాగ్నేయపదము ‘దీనికి నగ్ని దేవత’ అను సర్థమునందు విధింపఁబడిన ‘ఏయ’ (ధక్=ఏయ) ప్రత్యయ మంతమందుఁ గలది. అట్టి యాగ్నేయ పదమునకుఁ బురోడాశపద ముతో ‘సామానాధికరణ్యముండుటవలన, నగ్నియను దేవతకును పురోడాశమను ద్రవ్యమునకును సంబంధమున్నట్లు విశేషమగుచున్నది. అట్టి సంబంధము యాగము లేనిచో సంభవింపదు. ద్రవ్యదేవతా సంబంధము యాగముకాని యితర కర్మములందుండదుగాన యాగ క్రియయందే యట్టి సంబంధము నియతముగానుండునని తెలియునది. దేవతనుద్దేశించిచేయు ద్రవ్యత్యాగమే యాగశబ్దమున కర్థమని మీ మాంసకుల సిద్ధాంతము. కనుక నీవాక్యమునందు వినఁబడుచున్న ద్రవ్య దేవతాసంబంధముచే నూహింపఁబడిన యాగము, వాక్యమునందు లేక పోవుటచే నధ్యాహృతమగు ‘యజింపవలెను’ అనుపదముచే విధింపఁబడు చున్నది. “అగ్ని దేవత గాఁగలదియుఁ బురోడాశము ద్రవ్యము గాఁగలది యు సమావాస్యమున్నగు కాలములయందుఁ జేయఁబడవలసినదియు నగు యాగముచే నిష్ఠమును సంపాదించునది” అని యీ వాక్యమునకు

1. “ఆగ్నిర్ధక్” అను పాఠాని నూత్రముచే విధింపఁబడిన ధక్ ప్రత్యయ మునకు ‘ఏయ’ అను నాదేశమురాగా ఆగ్నేయ అనురూపము సిద్ధించుచున్నది—

2. సామానాధికరణ్యము=విశేషణవిశేష్యభావము.

3. ధూమమును జూచుటచే నగ్ని నూహించులాగున.

[2]

¹ శాబ్దబోధ కలుగుచున్నది. ఇట్లే యెచ్చటెచట ద్రవ్యదేవతల సంబంధము మాత్రమే వినబడుచున్నదో, 'సౌర్యంచరుం నిర్వపేత్' (సూర్యదేవతకిచ్చుటకొఱకుఁ ²జరుపును సముదాయమునుండి వేళువఱుపవలయును) ఈ మున్నగునట్టి వాక్యములయందు ద్రవ్యదేవతల సంబంధముచే నూహింపబడు యాగము విధింపబడుచున్నది యని చెప్పటలో దోషములేదు. 'ఉపాంశుయాజము'ను దెలియఁజేయు వాక్యమందు 'యజించు' ధాతువు వినబడుచున్నను దానికి విధిబోధకమగు ప్రత్యయమేదియు లేనందున నట్టివాక్య ముపాంశుయాజమును విధించుట యెట్లు? అని శంకింపరాదు. 'యజించుచున్నాడు' అనువర్తమానార్థకరూపమును 'యజించునది' అనివిధ్యర్థకరూపముగా మార్పుచేయుటవలన నావాక్యమునకు యాగవిధాయకత్వము సిద్ధించుచున్నది. ఇట్లే యెచ్చటెచట విధిని బోధించు క్రియారూపముండదో, '(వీహీఁ పో)క్షతి' ³(వీహులను బ్రోక్షించుచున్నాడు.) 'సమిధో యజతి' మున్నగునట్టి వాక్యములయందు దిట్లే మార్పు చేయవలసియున్నది యని తెలియునది. 'యజించుచున్నాడు' అను రూపము వేదమునందుమాత్రమే యుండు విధ్యర్థకమైన రూపముగాఁ బరిగణింపబడుటచే విధిని బోధించునని కొందఱిమతము.

అట్లే 'విండ్రందధ్యమావాస్యాయాం' (అమావాస్యయందు)నికొఱకు ద్వేషింపబడిన దధిచే యజించుచున్నాడు, 'వింద్రిం పయోఽమావాస్యాయాం' (అమావాస్యయందు)నికొఱకు ద్వేషింపబడిన పయస్సుచే యజించుచున్నాడు) అను రెండువాక్యము

1. వాక్యార్థజ్ఞానము 2. అన్నము 3. ధాన్యము

4. సమిత్తనెడి దేవతకొఱకు యజించుటచేఁ దనయిష్టము నుత్పాదించుకొనవలయును.

5. లేట్ అను నైదవలకారము.

ములచే విధింపబడు రెండు ¹(సాన్న్యాయు) యాగములు , యదా
 గ్నేయ, ' ఇత్యాది పూర్వోక్తవాక్యముచే విధింపబడు నాగ్నేయ
 యాగము అను నీమూఁడు యాగములును సమావాస్యేష్టి (దర్శేష్టి)
 యందుఁ బ్రధానములు. ఈమూఁడు యాగముల సముదాయమును
 ' యవనం విద్వా సమావాస్యాం యజతే ' (ఇట్లు తెలిసికొనిన యెవ
 డమావాస్యను జేయునో) అనువాక్యమునందలి ద్వితీయైకవచనాంత
 మగు , 'అమవాస్యాం' అనుపదముచే గ్రహింపబడుచున్నది. కనుక
 నెచ్చటెచట దర్శశబ్దముగాని యమావాస్యశబ్దముగాని వినబడు
 చున్నదో యచ్చటచట నాగ్నేయయాగము నైంద్రయాగములు
 రెండు నను నీమూఁడు యాగముల సముదాయము గ్రహింపబడు
 చున్నది. పూర్వోక్తములైన రెండు విద్వద్వాక్యములయందును
 సమావాస్యా పౌర్ణమాసీపదములు రెండింటిలో నొక్కొక్కదానిచే
 నొక్కొక్క యాగత్రయ మనువదింపబడుటకుఁ బ్రయోజన మేమన
 గా , దర్శపూర్ణమాసాభ్యాం స్వర్గకామో యజేత' (స్వర్గమును గోరు
 వాఁడు దర్శపూర్ణమాసల రెండింటిచేతను స్వర్గము నుత్పాదించు
 నది) యనెడి విధివాక్యమందు , దర్శపూర్ణమాసాభ్యాం' (దర్శపూర్ణ
 మాసల రెండింటిచేతను) అను ద్వివచనాంతము సిద్ధించుటయే. అమా
 వాస్యాపౌర్ణమాసీ పదములు రెండింటిలోను నొక్కొక దానిచే
 నొక్కొక యాగత్రయము గ్రహింపబడనియెడల వానిచే మొత్త
 ముగా 'నాటుయాగములు గ్రహింపబడుటవలనఁ బ్రకృతమగు నీవిధి
 వాక్యమునందు , దర్శపూర్ణమాసాభ్యాం' (దర్శపూర్ణమాసల రెండిం
 టిచే)నను ద్వివచనాంతమునకు బదులుగా దర్శపూర్ణ మాసల యన్నిటి

1. సాన్న్యాయుము = దధిపయస్సులు

2. అగ్నేయయాగములు రెండు, సాన్న్యాయుయాగములు రెండు, అగ్నిహో
 మియయాగము ఉపాంశయజమా అనునవి యాటు.

(అటిటి) చే నని బహువచనాంత ముండవలసియుండును. అనువదింపఁ బడుట యనఁగా బ్రమాణాంతరముచేఁ జెలియఁబడినదై మరల వినఁ బడుటయే. స్వర్గాదిఫలములను సిద్ధింపఁజేయు నాగ్నేయాది యాగముల యాటితినందర్భమునందును విహితములగుచున్న ప్రయాజము, ఆజ్యభాగము, అనూయాజము ' మున్నగునవి పై నుదాహరింపఁబడిన యాగ్నేయము మున్నగు నాఱుయాగములకును సంగములగుచున్నవి.

ఇట్లుండ 'దర్శపూర్ణమాసాభ్యాం స్వర్గకామోయజేత' (స్వర్గమును గోరువాఁడు దర్శపూర్ణమాసలను రెండింటిచే స్వర్గము నుత్పాదించునది) అను విధివాక్యమునకు స్వర్గమును గోరువాఁ డొండ్రింటితోఁగలిసినవియు, దర్శపూర్ణమాసశబ్దములచే గ్రహింపఁబడునవియు నగు యాగత్రయముల రెండింటిచే స్వర్గమును జనింపఁజేయునపూర్వమునుత్పాదించవలయును అని యర్థము. ఇచట రెండు వేఱువేఱుకాలములయందుఁ జేయఁబడు యాగత్రికములు రెండింటికిని గలయిక యెట్లని ప్రశ్నింపఁ బనిలేదు. యాగత్రికములు రెండింటికిని దమతమ స్వరూపముతోఁ బరస్పరసాహిత్యము దుర్లభమైనను నొక్కొక్క త్రికమునుండి యపూర్వమొకటిజనియించునుగాన నాయపూర్వములమూలముగా నాత్రికముల రెండింటికిని గలయిక సంభవింపఁగలదు. ఒక్కొక్క త్రికమునుండి యొకటియే సముదాయాపూర్వము జనియించుట యెట్లని శంకింపరాదు. ప్రయాజములు, అనూయాజములు మున్నగు పూర్వోత్తరాంగముల సమూహముతోఁ గూడిన యొక్కొక్క త్రికమునుండి సముదాయాపూర్వము జనియించు ప్రకారము వివరింపఁబడుచున్నది— ఒక్కొక్క త్రికమునకుఁ దన స్వరూపముతో సర్వాంగసాహిత్యము సంభవింపదుగాన నొక్కొక్క త్రికమునందలి మూఁడు యాగములచే మూఁడుత్పత్త్యపూర్వములుజనింప, వానిమూలముగా నన్నియంగములతోఁ గలయిక సిద్ధింపఁగలదు. అంగములగు ప్రయా

జాదులకుఁగూడఁ దమతమ స్వరూపములకుఁ బ్రధానముతో నాహిత్యము కుదురనిదైనను వానివానివలన జనించు ¹నుత్పత్త్యపూర్వముల ద్వారా నట్టిసాహిత్యము సంభవింపఁగలదు. కాఁగాఁ ప్రధానయాగముల యాఁజింటినుండి జనియించు నుత్పత్త్యపూర్వములకుఁ బ్రయాజాద్యంగములనుండి పుట్టు నుత్పత్త్యపూర్వములతోఁ గలయికయే, ప్రధానముల కంగములతోఁగలుగు సాహిత్యము. కనుకఁ బ్రయాజాద్యంగములచే జనియించు నుత్పత్త్యపూర్వములతోఁ గూడిన పూర్ణమానేష్టియందలి యాగ్నేయము మున్నగు మూడుయాగములవలనను జనించు మూఁడపూర్వములచే నముదాయాపూర్వ మొకటి యుత్పన్నమగుచున్నది. అట్లే యంగములవలన జనించు నుత్పత్త్యపూర్వములతోఁగూడిన దర్శేష్టియందలి యాగ్నేయము నైంద్రయాగములు రెండునను మూఁడు యాగములవలనను జనించు మూఁడపూర్వములచే మఱియొకత్రికాపూర్వము గలుగుచున్నది. ఆగ్నేయము మున్నగు యాగత్రయముల రెండింటినుండియు జనియించిన నీత్రికాపూర్వముల రెండింటివలన, ఫలాపూర్వమను పేరుగల మహాపూర్వ మొకటి పుట్టుచున్నది. దానివలననే స్వర్గాదిఫలము సిద్ధించును.

కాఁగాఁ బ్రకృతమగు దర్శపూర్ణమానవిధికి స్వర్గమును గోరువాడు సర్వాంగములచే నుపకరింపఁబడు దర్శపూర్ణమానేష్టుల రెండింటిచేతను ఫలాపూర్వము మూలముగా స్వర్గము నుత్పాదించవలయును'. అని యర్థము గనుక నట్టి ఫలాపూర్వమును జనింపజేయుట కొఱకు సర్వాంగములతోఁ గూడిన ప్రధానము నాచరింపవలయునని బోధించు విధియే ప్రయోగవిధియని యేర్పడుచున్నది.

ఇంతకుముందు విహితమగు కర్మము, గుణము, మున్నగువాని స్వరూపభేదమును బట్టి విధి కొన్ని విధములుగా విభజింపఁబడి సోదా

1. ఉత్పత్తియనెడి యపూర్వము.

హరణముగా నిరూపింపబడినది. ప్రస్తుతము విధిప్రవృత్తి (అనుష్ఠానము) వలనఁగలుగు ఫలభేదము ననుసరించి విధి (i) అపూర్వవిధి (ii) నియమవిధి, (iii) పరిసంఖ్యావిధి.' అని మూఁడువిధములుగా విభజింపబడినది. నానిలో నేవిధి యంతకుముందుఁ దెలియఁబడని కర్మమును గర్తవ్యముగా బోధించునో యది యపూర్వవిధి యనఁబడును. ఉదా:—‘ప్రహీణప్రోక్షతి’ (ప్రహులను బ్రోక్షింపవలయును) ఈవిధి దర్శపూర్ణమాససందర్భమునందు వినఁబడుచున్నది. ఈ విధి లేనియెడల దర్శపూర్ణమాసలకు సంబంధించిన ప్రహులకుఁ బ్రోక్షణ మెట్లును లభింపనేరదు. ఈవిధియే యున్నయెడల దర్శపూర్ణమాసేష్టులకు సంబంధించిన ప్రహులకుఁ బ్రోక్షణ మవశ్యము సిద్ధించుచున్నది. కనుక నింతకుముం దెంతమాత్రమును బ్రాప్తింపని ప్రోక్షణమును విధించుచున్నదగుటచే నిది యపూర్వవిధి యగుచున్నది—(ii) ఏవిధి యొకప్పుడు మాత్రమే పాప్తించు కర్మము నెల్లపుడును జేయఁబడవలసినదానినిగా నియమించునో యదినియమవిధి యనఁబడుచున్నది. ఉదా:—‘ప్రహీనవహంతి’ (ప్రహులను దంపవలయును.) ఈవిధియు దర్శపూర్ణమాసేష్టుల సందర్భమునందే వినఁబడుచున్నది. ఈవిధి లేనియెడల దర్శపూర్ణమాసేష్టులకు సంబంధించు ప్రహులకు, నాగ్నేయ యాగమును విధించువాక్యమునందు వినఁబడు పురోడాశమున కుపయోగించు తండులముల సిద్ధి కనుకూలించునట్లుగా (ప్రహుల) పొట్టును దీయుటకై దంచుట యను నుపాయ మెట్లు సిద్ధించునో యట్లే యొకప్పుడు గోశ్మతోఁ జీల్చుటయను నుపాయముకూడ సంభవింపఁగలదు. ఇట్లు పొట్టుతీయుటయను కార్యము దంచుటకంటె వేఱుపాయముచేఁ గూడ సిద్ధింపఁగలదుగాన నీపక్షమునందు దంచుటయను నుపాయము సంభవింపకపోవచ్చును. కాబట్టి దంచుటయను నుపాయము యొకప్పుడుమాత్రమే పాప్తించుచున్నది. ఈవిధి యున్నచో, నెప్పుడు

డును దంచుటచేతనే ప్రహలు పొట్టు తీసివేయబడవలయును.' అను నియమము కలుగుటచేత, గోళ్లతోఁ జీల్చుటయను నుపాయ మెన్నఁ డును సంభవింపకయే పోవును. కనుక 'ప్రహీ నవహంతి' యనునది నియమవిధి యగుచున్నది. గోళ్ళు మున్నగువానితోఁ జీల్చుటవలనఁ గూడఁ బొట్టుతీయుట సంభవించును గాన 'దంచుటచేతనే పొట్టుతీసి వేయబడవలెను' అను నియమము వ్యర్థమని పలుకరాదు. దంచుట చేతఁ బొట్టుతీసిన యెడలనే కొంచె మదృష్టము జనియించుచున్నదని నియమాదృష్ట మొకటి యంగీకరింపబడుచున్నది. ఈనియమముచే దృష్టఫల మేమియు లేకున్నను నదృష్టమను ఫల ముండుటచేత నీ నియమము వ్యర్థము కానేరదు. ఆ నియామాదృష్టము (అపూర్వము) యాగోత్సత్త్యపూర్వమున కుపకరించి దానిమూలముగా ఫలాపూర్వ మునకుఁ గూడ నుపకరించు చున్నది. కనుక నీ నియమాపూర్వము లేనిచో ఫలాపూర్వమే జనింపదని యంగీకరించుటవలన నియమా పూర్వము వ్యర్థము కాజాలదు. ఇట్లే ప్రహలు, సోమము, మున్నగు ద్రవ్యములకు సంబంధించు నియమవిధులయం దెల్ల నియమాపూర్వ మను ప్రయోజన ముండునని గ్రహింప వలయును—(iii) రెండు క్రియ లొకేచోటఁ గ్రాప్తించు చుండఁగా, వానిలో ననావశ్యకమగు దానిని నివర్తింపఁజేయుటయే ఫలముగాఁగల విధి పరిసంఖ్యావిధి యనఁ బడుచున్నది. ఉదా :—, ఇమామగృభృన్రశనామృతస్య త్యశ్వాభి ధాసీ మాదత్తే' [అధ్వర్యుఁడు 'ఈశనను (తా)టిని' గ్రహించునది' యను మంత్రముచే నశ్వరశనను గ్రహింపవలయును]. ఈవిధి చయన మను పేరుగల ¹వికృతియాగముయొక్క సందర్భమునందుఁ బైమంత్ర ము నశ్వరశనాగ్నిహణమున కంగముగా విధించుచున్నది. ఈవిధియే

1. యాగములు ప్రకృతి, వికృతులు నని రెండువిధములుగ నున్నవి. ఆంధ్ర సోమయాగము ప్రకృతి. ఇతరయాగము అన్నియు వికృతులు. ఇట్లే ఇష్టలయందు దర్శపూర్ణమాసేష్టులు ప్రకృతులు. మిగిలినవి వికృతులు.

లేనియెడల నీమంత్రమునందు రశనాగ్రహణమును సర్థమును బ్రకాశింపజేయు సామర్థ్యమునెడు లింగప్రమాణముండుటవలన, నీమంత్రమశ్వరశనాగ్రహణమునందువలె ¹గర్దభరశనాగ్రహణమునందుఁగూడ నంగముగాఁ దప్పక ప్రాప్తింపఁగలదు. ఈవిధి యుండినయెడల నీమంత్రముచే నశ్వరశననే గ్రహింపవలయును. గర్దభరశన నీమంత్రము నుచ్చరింపక యూరకయే గ్రహించునది.' అని యర్థమేర్పడుటచే గర్దభరశనాగ్రహణమునం దీమంత్ర మంగముగా వినియోగింపఁ బడదు. కావున నొకమంత్రమునకే రెండింటియందు నినియోగము లొకేసారి ప్రాప్తించుచుండఁగా వానిలోన నపేక్షితమగు నొకదానిని నివర్తింపజేయుటయే ఫలముగాఁగలదగుటచే నిది పరిసంఖ్యావిధి యగుచున్నది.

పూర్వము, ప్రయాజములు, అనూయాజములు' మున్నగు నవి దర్శపూర్ణమాసేష్టులకంగములని చెప్పఁబడినది. అచటఁబ్రయాజాదుల నంగములుగా నిరూపించుటలో 1 శ్రుతి, 2 లింగము, 3 వాక్యము, 4 స్రుకరణము, 5 స్థానము, 6 సమాఖ్య యను నాఱుప్రమాణములు గలవు. వానిలో నొక్కొక్క ప్రమాణమును దాని వినియోగమును నీక్రిందఁ గ్రమముగా వివరింపఁబడుచున్నవి. అచట 'అగ్ని హోత్రం జుహోతి' అను నగ్ని హోత్రవిధాయక వాక్యముచే విహితమగు నగ్ని హోత్రమును హోమమును 'దధ్నా జుహోతి' (దధిచే హోమమును చేయవలయును) అను విధివాక్యమునందలి 'జుహోతి' (హోమము చేయవలయును) అనుపదముచే నుద్దేశించి దానికిఁ గరణము (సాధనము) గా దధి విధింపఁబడుచున్నది. ఇచట 'దధ్నా' అను పదమునందలి తృతీయావిభక్తి యనెడు శ్రుతి ప్రమాణముచేత, దధి యంగమని నిర్ణయింపఁబడుచున్నది. కావున నిచట శ్రుతి యను

1. చయనయాగమందు వేదసమీపమున నశ్వరశనయనియు గర్దభరశనయః యు రెండు త్రాళ్లుండును.

ప్రమాణ మంగత్వమును నిరూపించుచున్నది— (2) లింగమనఁగా సామర్థ్యము. అది యర్థగతము శబ్దగతమునని రెండువిధములుగా నున్నది. వానిలో నర్థగతసామర్థ్యరూపమగు లింగమునకుదాహరణము:—‘స్రువేణావద్యతి’ (‘స్రువముచే వేటుపఱచుటయును.’) అను విధివాక్యమునుండి స్రువము చేనినై న వేటుపఱచుటకంగము గాఁగలదని తెలియవచ్చుచున్నది. అయినను బురోడాశముమున్నగు ఘనద్రవ్యములను స్రువముచే వేటుపఱచుట యశక్యముగాన నాస్రువమందలి సామర్థ్యమను లింగప్రమాణమువలన స్రువ మాజ్యముసాన్నాయ్యముమొదలగు ద్రవద్రవ్యములను మాత్రమే వేటుపఱచుట కంగముగాఁగలదని యేర్పడుచున్నది. శబ్దగతమగు సామర్థ్యమను లింగమున కుదాహరణము:—శబ్దగతమగు లింగమనఁగా నర్థమును బ్రకాశింపఁజేయు సామర్థ్యము. “అగ్నే జ్వలంతి నిర్వపామి” (అగ్ని చేవతకొఱకుఁ బ్రయమగు ద్రవ్యమును నిర్వపించుచున్నాను.) అనుమంత్రమునకు నిర్వాపమను క్రియను బ్రకాశింపఁజేయు సామర్థ్యము గలదు. అట్టి సామర్థ్యరూపమగు లింగముచే నీమంత్రము నిర్వాపక్రియ కంగమని నిర్ణయింపఁబడుచున్నది. ఏమంత్రమున కెట్టిక్రియను బ్రకాశింపఁజేయు సామర్థ్యముగలదో యట్టి క్రియ కామంత్ర మంగమగుచున్నది. (3) వాక్యమను ప్రమాణము వివరింపఁబడుచున్నది. మంత్రమున కన్వయోపకారకమగు పదాంతరముతోఁ గూడిక వాక్యమనఁబడును. ఉదా:—“ఇషేత్వా” (అను మంత్రము నుచ్చరించుచు, మోదుగుకొమ్మను ఛేదించుచున్నాడు.) అనుమంత్రమునకు సాన్నాయ్యరూపమగు నాహారముకొఱకు నిన్ను’ అని యర్థము. కావున నీ మంత్రమన్వయముకొఱకుఁ బదాంతరము నపేక్షించినదై ‘ఛినత్తి’

1. స్రువమనఁగా మిల్లివంటి యజ్ఞోపకరణము.

2. నిర్వపించు = వేటుపఱచు. 3. నిర్వాపము = వేటుపఱచుట.

(నలుకవలెను) అనుపదముతోఁగూడి వాక్యముగుచున్నది. ఈ వాక్యముచే 'సాన్నాయ్యమగు నాహారముకొఱకు నిన్ను' అను మంత్రము నఱకుటయను క్రియ కంగముగా విధింపఁబడుచున్నది. దీనికే మఱి యొక యుదాహరణమొసఁగఁబడుచున్నది. "అగ్నయే జుప్తమ్" (అగ్నికొఱకుఁ బ్రయమైనదానిని) (వీహిని) అనుమంత్రమునందలి 'అగ్నయే' 'జుప్తమ్' అనుపదములు 'నిర్వపామి' అను క్రియతో నేక వాక్యతను బొందుటవలన సంపూర్ణవాక్య మేర్పడుచున్నది. కావున నీ వాక్యముచే 'అగ్నయే జుప్తమ్' అను మంత్రము నిర్వాపక్రియ కంగముగా నిర్ణయింపఁబడుచున్నది. (4) ఒండొంటికిఁ గలుగు నా కాంక్షకుఁ బ్రకరణమని పేరు. ఉదా :— "దర్శపూర్ణమాసలను విధించు వాక్యమువలన స్వర్గమును గోరువాఁడు దర్శపూర్ణమాసేష్టులచే నిష్టము నుత్పాదించవలెను" అని తెలియఁగా, 'దర్శపూర్ణమాసేష్టులచే నెట్టివిధముగా స్వర్గాపూర్వము నుత్పాదించవలయును' అని యితీక ర్తవ్యతాకాంక్ష గలుగుచున్నది. అట్లేఫలమును గలుగఁజేయు నవిగా విధింపఁబడిన యాగ్నేయాదులగు ప్రధానయాగముల సందర్భమునందు "సమిధోయజతి" "తనూనపాతం యజతి" (తనూన పాత్రను సగ్ని నుద్దేశించి యజించునది) "ఆజ్యభాగాయజతి" (ఆజ్య భాగములను దేవతలకొఱకు యజించుటచేఁ దన యిష్టము నుత్పాదించుకొనవలయును). మొదలగు వాక్యములచే విధింపఁబడిన ప్రయాజాదులు ఫలరహితములై వినఁబడు చున్నవి. ఆ ప్రయాజాదులకు వానిని విధించు వాక్యములయందు ఫలమేమియు వినఁబడకపోవుటవలన 'వీనికి ఫలమేమి' యని ఫలాకాంక్ష కలుగుచున్నది. కనుకఁ బ్రయా

1. సమిత్తులనెడి దేవతలకొఱకు యజించుటచేఁ దనయిష్టము నుత్పాదించుకొనవలయును. 2. ఆజ్యభాగములను దేవతలకొఱకు యజించుటచేఁ దనయిష్టమును ఉత్పాదించుకొనవలయును.

జాదులకు ఫలాకాంతయు దర్శపూర్ణమాసలకుఁ గథంభావాకాంత
యుఁ గలుగఁగా, వీనికి నొండాంటితోఁ గలుగు నాకాంతోరూపమగు
ప్రకరణమును ప్రమాణముచేఁ బ్రయాజాదులన్నియు దర్శపూర్ణ
మాసల కంగములని నిశ్చయింపఁబడుచున్నవి— (5) స్థాన మనఁగా
సన్నిధి (సామీప్యము.) ఉదా :—“శుంధధ్వం” (శోధింపుడు) ఈ
మొదలగు మంత్రము సాన్నాయ్యపాత్రవిధానమునకు సమీపమందుఁ
బరింపఁబడుచున్నది. కనుక సన్నిధియను స్థానప్రమాణముచేత, నీ
మంత్రము సాన్నాయ్యపాత్రప్రోక్షణమున కంగముగా విధింపఁబడు
చున్నది. (6) సమాఖ్యయనఁగా సంజ్ఞ (పేరు.) ఉదా :—అధ్వర్యు
కాండమందుఁ బ్రతిపాదింపఁబడిన కర్మసమూహమునకు, ఆధ్వర్యవము’
అను సంజ్ఞగలదు. కనుక నీసంజ్ఞారూపమగు సమాఖ్యాప్రమాణము
చేత నధ్వర్యుడీకర్మసమూదాయమునకుఁ గర్తగా నంగమగుచున్నాఁ
డని నిశ్చయింపఁబడుచున్నది. అట్లే మఱొక యుదాహరణము :—
“ఐంద్రాగ్న మేకాదశకపాలం నిర్వపేత్ ప్రజాకామః” (ఇంద్రాగ్ను
లను జంట దేవతలకొఱకు ద్వేశింపఁబడిన యేకాదశకపాలమును పురో
డాశము నిచ్చుటచే నిష్ప్రమును సాధించునది.) ఈమున్నగు వాక్యము
లచే విధింపఁబడినవియుఁ, గామ్యేష్టియను సంజ్ఞగలవియునగు నైంద్రా
గ్నము మొదలుగాఁగల యాగములసందర్భమునందు “ఉభావా
మింద్రాగ్నీ” (ఓ యింద్రాగ్నులను జంట దేవతలారా? మీ యుభ
యులను హోమముచే నర్పించుటకుఁ బిలుచుచున్నాను.) ఈమొదలగు
మంత్రము పరింపఁబడుచున్నది. ఐంద్రాగ్నాది యాగములకుఁ గామ్యే
ష్టియాజ్యాకాండము’ అను సమాఖ్య (పేరు) గలుగుటవలన సమా
ఖ్యాప్రమాణముచేత నీ మంత్రమాయాగముల ¹ యాజ్యావాక్యగా
వినియోగింపఁబడుచున్నది.

1 ప్రతియష్టియందును యాజ్యానువాక్యలు పురోఽనువాక్యలునను రెండు
విధములగు మంత్రములు పరింపఁబడుచున్నవి.

శ్రుతి, లింగ, వాక్య, ప్రకరణ, స్థాన, సమాఖ్యలను నాటకప్రమాణములకు నొకేచోటఁ బ్రవృత్తి సంభవించినపుడీక్రమమునందలి పూర్వపూర్వమునకుఁ బ్రాబల్యము, సుత్తరోత్తరమునకు దౌర్బల్యమును గలుగుచున్నది. ఉదా:- “కదాచన స్తరీరసి” (ఓయింద్రుడా! నీవు మాకెప్పుడును హానిచేయువాడవుకావు) “ఈమున్నగు నింద్రుని సంబంధించు ఋజ్జ్వంత్రముచే గార్హపత్యమును నేవింపవలయును.” అనువిధి యగ్నిహోత్రహోమసందర్భమునందు వినఁబడుచున్నది. ఇచట నీ మంత్రమింద్రునిఁ బ్రకాశింపఁజేయు సామర్థ్యము కలదగుట వలన, నట్టి సామర్థ్యరూపమగు లింగముచే నింద్రోపస్థానమునందంగముకావలసియున్నది. ఇట్లుండఁగా ¹విధివాక్యమునందలి ‘వింద్ర్యా’ (ఇంద్రుని సంబంధించు ఋజ్జ్వంత్రముచే) అనుపదమునందలి తృతీయాశ్రుతిచేతను ‘గార్హపత్యమ్’ (గార్హపత్యమును) అనుపదమునందలి ద్వితీయాశ్రుతిచేతను, నీమంత్రము గార్హపత్యోపస్థానమునకే యంగముగా విధింపఁబడుటవలన, లింగప్రమాణముచే నీమంత్రము నింద్రోపస్థానమున కంగముగా వినియోగించుట బాధింప (నిషేధింపఁ) బడుచున్నది. శ్రుతిప్రమాణము స్వతంత్రముగానే, మంత్రమును వినియోగింపఁజేయఁగలదు. లింగప్రమాణముచే మంత్రమును వినియోగింపఁజేయు పక్షమునందు, లింగ ²మింద్రప్రకాశనసామర్థ్యమునుబట్టి “ఇంద్రుని సంబంధించు మంత్రముచే నింద్రుని నేవింపవలయును” అనుశ్రుతిని గల్పించి, మంత్రము నింద్రోపస్థానమున కంగముగా వినియోగింపఁజేయుచున్నది, అని చెప్పవలసియున్నది. కాని యట్లచట జెప్పటకు వీలులేదు. ఎచట శ్రుతిచే మంత్రమునకు వినియోగము లేదో “అగ్నేయే జష్టం నిర్వపామి” (అగ్నికొఱకుఁ బ్రీతమైనదానిని నిర్వపించుచున్నాను.) ఈ మున్నగు స్థలములయందు, మంత్ర

1 “వింద్ర్యా” గార్హపత్యముపతిష్ఠతే” 2 ఇంద్రుని బోధించు.

మునకు, నిర్వాపక్రియను బ్రకాశింపజేయు సామర్థ్య (సీంగ) మును బట్టి శ్రుతినిగల్పించుటకుఁ బ్రతిబంధకమగు ప్రత్యక్షశ్రుతి లేకపోవుట వలన, ఈ మంత్రముచే నిర్వాపక్రియను జేయవలయును' అనుశ్రుతిని గల్పించుటమూలముగాలింగమిచటవినియోగింపజేయుచున్నది. లింగము వాక్యమునను రెండుప్రమాణములకును నొకేచోటఁ బ్రవృత్తిసంభవించునపుడు వాక్యమును బాధించి లింగప్రమాణమే వినియోజకమగుచున్నది. ఉదా :- “నీ కొఱకు సుఖకరమగు¹ సదనమును గల్పించుచున్నాను.” “²దానియందుఁ గూర్చుండుము.” ఇచట ‘దానియందు’ అనుపదము వెనుకవాక్యమునందలి యర్థము నవేక్షించునదగుటవలన వాక్యప్రమాణముచే నీ రెండువాక్యములును గలిసి యొకే మంత్రమని తెలియఁదగి యున్నది. లింగప్రమాణము ప్రవర్తించినచో నీ రెండువాక్యములును వేఱు వేఱు మంత్రములగుచున్నవి. మొదటివాక్యము సదనమును గల్పించుట యనుక్రియను బ్రకాశింపజేయు సామర్థ్య (లింగ) ము గలదగుటచేఁ బ్రత్యేక వినియోగముగల యొకమంత్రమగుచున్నది. ఇట్లే రెండవవాక్యము సా³దనమును క్రియను బ్రకాశింపజేయు సామర్థ్యము గలదగుటచేఁ బ్రత్యేక వినియోగముగల మఱియొక మంత్రమగుచున్నది. ఇచట వాక్యము కంటె లింగము బలీయము గనుక, వాక్యమును⁴ బాధించి లింగమే ప్రవర్తించినచో, “నీ కొఱకు...” ఈ మున్నగు మంత్రమునకు సదనకల్పనాంగత్వమును “దానియందు” నీ మున్నగు మంత్రమునకు సాదనాంగత్వమును నిర్ణయింపఁబడఁగలవు. “నీ కొఱకు...” ఈ మొదలగు మంత్రమునకు “దానియందు” నీ మున్నగు మంత్రముతో నేకవాక్యత్వమును బొందుటయనెడు బలముచే, నేదోయొకరీతిగా సాదన

(1) వి. వా. “సోఽనంతే సదనం కృణోమి.” (2) సదనము=ఆసనము.
(3) తస్మిక్ సీద. (4) కూర్చుండఁబెట్టుట. (5) నివర్తింపజేసి.

మనుక్రియను బ్రకాశింపజేయు సామర్థ్యమును లింగమును గల్పించి యాలింగముచే, 'సీ యేకవాక్యమగు విశిష్ట (ఒకే) మంత్రముచే సాదనమును జేయవలయును' అను శ్రుతి కల్పింపబడవలసియున్నది. మొదటి మంత్రమునందు సదనకల్పనమును బ్రకాశింపజేయుట యను ప్రత్యక్షలింగముచే గల్పింపబడిన, 'సీ శ్రావకు' ఈ మున్నగుమంత్రముచే సదనమును గల్పింపవలెను' అను శ్రుతిచేత "సీ శ్రావకు" అను మంత్రమునకు సదనకల్పనమునందంగముగా వినియోగముకలుగుచున్నది. కనుక మొదటిమంత్రమున కాకాంక్షయేమియు లేకపోవుటచేతను, వాక్యమువలనలింగమునుగల్పించి దానిమూలముగా శ్రుతిని గల్పించుటయం దాలస్యమధికమగుటచేతను, వాక్యప్రమాణముచే జేయబడు శ్రుతికల్పన, లింగప్రమాణముచే జేయబడు శ్రుతికల్పనవలన బాధితమగుచున్నది. కనుక లింగప్రమాణముచే వాక్యప్రమాణమెప్పుడును బాధింపబడుచునేయుండును. ఇట్లే వాక్యముచే బ్రకరణమునకును, బ్రకరణముచే గ్రమ (స్థాన)మునకును, గ్రమముచే సమాఖ్యకును, బాధకలుగునని తెలియదగును. ఇట్లుండుటవలన శ్రుతిచేలింగమునకీ బాధగలుగును గాన వాక్యాదులకుఁగూడ తప్పక బాధసంభవించుచునే యుండును. ఈ రీతిగా సంగత్యమును బోధించుశ్రుతిమున్నగు ప్రమాణము లాఱును వివరముగా నిరూపింపబడినవి— ఈ యంగత్యమునకే ¹శేషత్వమనియు, బా²రార్థ్యమనియు నామాంతరములు గలవు. పారార్థ్యమనఁగా బరములగు ప్రధానములనుద్దేశించి ప్రవృత్తుఁడైన యజమానుని కృతి (యత్నము)చే సాధింపబడుట. ఉదా:—ప్రయాణాదులు, దర్శపూర్ణమాసముల నుద్దేశించి

(1) ప్రధానములు శేషులనియు సంగములు శేషములనియు మిమాంసాశాస్త్రమునందు వ్యవహరింపబడును. (2) ఆంగములు, ప్రధానములకొఱకుపయోగించునవగుటవలన బరార్థములగుచున్నవి. పరార్థములయొక్క ధర్మము పారార్థ్యము. కావున సంగత్యమునకు బారార్థ్యమని రూపాంతరము.

ప్రవృత్తుడగు యజమానుని యత్నముచే సాధింపబడునవగుటచే,
బరార్థములగుచున్నవి. కావునఁ బైనఁజెప్పఁబడిన పారార్థ్యలక్షణము
ప్రయాజాదులందు సమన్వయించుచున్నది. దర్శపూర్ణమాసములు
ప్రయాజాదులనుద్దేశించి, ప్రవృత్తుడగు యజమానుని యత్నముచే
సాధింపబడునవి కాకపోవుటవలన వానియందీ లక్షణమున కతి¹వ్యా
ప్తిరాదు. కేవల ప్రయాజాదులనుద్దేశించి యేయజమానుడును బ్రవ
ర్తింపఁడుగదా !

ఆలింగములు “సన్నిపత్యోపకారకము”లనియు, “ఆరాదుప
కారకము” లనియు రెండువిధములుగనున్నవి. ఏ లింగములు స్వయ
ముగాఁ గాని ² పరంపరాసంబంధముచేతఁగాని ద్రవ్యదేవతారూపమగు
ప్రధానయాగశరీరమునుత్పాదించి దానిమూలముగాఁ బ్రధానయా
గోత్పత్త్యపూర్వమున కుపకరించుచున్నవో యవి సన్నిపత్యోపకా
రకములనఁబడుచున్నవి. ఉదా:- వ్రీహులు మున్నగు ద్రవ్యములు,
వానిని సంబంధించు నవహనము ప్రోక్షణము మొదలగు క్రియలు,
అగ్నిప్రభృతిదేవతలు, వానిని సంస్కరించు ³ యాజ్యనువాక్యలు
⁴ పురోసువాక్యలు మున్నగుమంత్రములు. ఇచటఁ బ్రోక్షణము మున్న
గుక్రియలు వ్రీహులయం దతిశయమును బుట్టించుటమూలముగాను,
నవహనము మొదలగు క్రియలు వ్రీహులపొట్టును వదలించుట యాది
గాఁగల దృష్టప్రయోజనమును గలిగించుటమూలముగాను, వ్రీహ్యో
దులు పిండిమూలముగాను యాగశరీరాంతర్గతమగు ద్రవ్యరూపమైన
పురోహాశమును నిష్పాదించు (ఉత్పాదించు) చు, దానివలన ద్రవ్యరూ

1. ఆతివ్యాప్తి యనఁగా లక్షణమేదైన లక్ష్యమునందు సమన్వయించుచు
లక్ష్యముకాని దానియందుఁగూడ సమన్వయించుటయే.

2. దూరపుసంబంధము 3. రెండవ సగభాగమున దేవతాలింగముగల ఋజ్మం
త్రము. 4. మొదటి సగభాగమున దేవతాలింగముగల ఋజ్మంత్రము.

పమగుయాగశరీరమునకును నాయాగోత్పత్త్యపూర్వమునకును హేతువు
 లగుచున్నవి. యాభ్యానువాక్యాది మంత్రము లగ్నాది దేవతల
 యందు సంస్కారమును బుట్టించుట మూలముగాను, నగ్నిమున్నగు
 దేవతలు స్వయముగాను, దేవతారూపమగు యాగశరీరము నుత్పా
 దించుచు నాయాగోత్పత్త్యపూర్వమునకుఁ గూడ హేతువులగుచు
 న్నవి. ఏదేని దేవతను ద్వేషించిచేయు ద్రవ్యత్యాగమే యాగమనియు
 ద్రవ్యదేవతలు రెండే యాగశరీరమనియు మీమాంసకుల సిద్ధాం
 తము. ఈ సన్నిపత్యోపకారకములగు సంగములకే “సామవాయి
 కము”లను మఱియొక నామము గలదు. యజమానుని యాత్మయందు
 స¹మవాయ సంబంధముతోనుండు నపూర్వమును బుట్టించు సంగ
 ములు “ఆరాదుపకారకములు.” ఉదా:- “ప్రయాజములు” “అజ్యభా
 గములు” “అనూయాజములు” మున్నగునవి. ఇవి ద్రవ్యమందుఁగాని
 దేవతయందుఁగాని సంస్కారమును బుట్టించక, యజమానుని యాత్మ
 యందుండు నదృష్టమును జనింపఁ జేయుటవలన నారాదుపకారకములని
 వ్యవహరింపఁబడుచున్నవి.

సామాన్యముగాఁ గర్మము “అర్థకర్మ” మనియు “గుణకర్మ”
 మనియు రెండువిధములు. వానిలో నాత్మయందుండు నపూర్వమును
 బుట్టించునది యర్థకర్మము. ఉదా:- అగ్నిహోత్రహోమము, దర్శ
 పూర్ణమాసేష్టలు, ప్రయాజము మొదలగునవి. సంస్కారమును గలి

(1) దృవ్యగుణములకుఁగాని, యవయవావయవులకుఁగాని, యెండొంటిలోఁ
 గలుగు నిత్యసంబంధము సమవాయము. ఇది తర్కశాస్త్రమందుఁ బ్రసిద్ధమైనది—
 ఆరాత్ = సమీపము, దూరము. ఇవి యాగశరీరమునకు సన్నిహితము లగుటకేతన
 అదృష్టోత్పాదనముమూలముగా యజమానునకతిసన్నిహితము లగుటచేతను సార్వ
 కము లగుచున్నవి.

గించునది గుణకర్మము. అది 'యుపయుక్తసంస్కారకమనియు' 'నుపయోగ్యమాణ సంస్కారకమనియు' రెండువిధములుగ నున్నది. ఏనిలో నుపయుక్తసంస్కారకమనుదానికిఁ బ్రతిపత్తి కర్మమని పేరు. ఏదో యొకరీతిగా నుపయోగింపఁబడినదై, యచటనచటఁ జెదరిపడియున్న దానిని విధింపఁబడినప్రదేశమందుఁ బడవేయుట ప్రతిపత్తికర్మమనఁ బడుచున్నది. ఉదా:—ఇడయను యజ్ఞసాత్రమునందు హోమము చేయఁగా మిగిలినదియు, 'ఇడ' యను పేరుగలదియునగు పురోడాశమును భక్షించుట; 'కృష్ణవిషాణమును విహితప్రదేశమందుఁ బడవేయుట; 'చతురవత్తహోమము మొదలగునవి. "ఓయీ! ఇడాభక్షణమనునది, ప్రధానయాగమందుపయుక్తమై చెదరిపడియున్న పురోడాశమను ద్రవ్యమును విహితప్రదేశమగు జఠరమునందుఁ బడవేయుటయేగనుక, నది ప్రతిపత్తికర్మమని చెప్పట యుచితముగా నున్నది. హోమము యాగమునకు సమానకాలికమగుటచేతను, హోమముచే సంస్కరింపఁడు చతురవత్తమగు హవిస్సు యాగమునందుపయోగింపఁబడినది కాకపోవుటచేతను, చతురవత్తహోమమనునది యాగోపయుక్తద్రవ్యమందు సంస్కారమును గలిగించునది కాకపోవుటచేతను నట్టి హోమము ప్రతిపత్తియనిచెప్పట యెట్లు?" అని యొక 'పూర్వపక్షి' ప్రశ్నించినయెడల సమాధాన మిట్లు చెప్పఁదగును. ఏదోయొకరీతిగా నుపయోగింపఁబడిన దానియందు సంస్కారమును గలుగఁజేయు కర్మమే ప్రతిపత్తియని యంగీకరింపఁబడుచున్నది. కానిప్రధానయాగము కొఱకుపయుక్తమైనదానియందుమాత్రమే సంస్కారమును జనింపఁ

- (1) ఏదోయొకరీతిగా నుపయోగింపఁబడిన దానియందు సంస్కారమును గలిగించునది. (2) ఉపయోగింపఁబడఁబోవుదానియందు సంస్కారమును గలిగించునది. (3) యాగసమయమున నభిముఖతో గోకికొనుట నిషిద్ధముగానఁ గృష్ణవిషాణముచే గోకికొందురు. (4) చతురవత్తమగు హవిస్సును హోమముచేయుట. (5) శంకించువాడు; పూర్వపక్షము చేయువాడు.

[4]

Jangam ...

Acc. No.

జేయకర్మమని వివక్షింపఁబడలేదు. అట్లు వివక్షించినచో యాగపశు
 1 విశననమైనతరువాత వప, హృదయము 2 మున్నగుభాగములను బైకి
 తీయకాలమునందే చేయఁబడురక్తమలములను దొలఁగించుటయనెడు
 కృత్యము యాగమునందే యుపయోగింపఁబడినద్రవ్యమును విసరివేయు
 టరూపమగునది కాకపోవుటవలన, బ్రతిపత్తికర్మము కాకపోవలసి
 యుండును. అట్లే కృష్ణవిషాణము యాగమున కంగమైన గోకికొనుట
 యను కర్మమునకుపయోగింపఁబడినదై నను, యాగమునందే ప్రత్య
 క్షముగా నుపయోగింపఁబడినది కాకపోవుటవలన, దానినివిసరివేయుట
 కూడఁ బ్రతిపత్తికర్మము కాకపోవలసియుండును. కనుక నేదోయొక
 రీతిగా నుపయోగింపఁబడుటమాత్రమేయచటవివక్షింపఁబడుచున్నది.
 వప, హృదయము మొదలగుభాగములు తీయుటచే నుపయుక్తమైన
 పశువును సంబంధించు రక్తమలములు చెదరిపడియుండుటచేఁ బ్రతి
 పత్తియను సంస్కారమునపేక్షించుచున్నవి. ఇచటఁబశు వేదో
 యొకరీతిగా నుపయుక్తమైనది గనుక దానినిసంబంధించు రక్తమలము
 లకుఁ జేయఁబడు 'విసరివేయుట' యను కృత్యము నిరాక్షేపముగాఁ
 బ్రతిపత్తికర్మమని చెప్పఁదగియున్నది. ఇట్లే యేదోయొకరీతిగా నుప
 యోగింపఁబడిన ద్రవ్యముతో సంబంధము చతురవత్తవోమమునకుఁ
 గూడఁ గలదు. అది యీక్రింద వివరింపఁబడుచున్నది. ప్రతిపత్తి ప్ర
 ధానోత్తరకాలము, ప్రధానసమకాలము, ప్రధానపూర్వకాలము, అని
 మూఁడువిధములుగానున్నది. వానిలో మొదటిదానికి 'ఇడాభక్షణము'
 మొదలగునదియుదాహరణము. రెండవదానికిఁ జతురవత్తవోమము

(1) చేదించుట. (2) హృదయము, జిహ్వా, పక్షము, కాలేయము, వృక్య
 ములు (క్రేష్ణమాంసము) ఎడమచెయ్యి, ఉభయపార్శ్వములు, కుడిపిఱుఁడు, కుడి
 చెయ్యి, ఎడమపిఱుఁడు. (3) ప్రధానముకంటె నుత్తరమైనకాలము గలది. అనగాఁ
 బ్రధానము చేసి పిదపఁ జేయఁబడునది. ఇట్లే మిగిలిన రెండింటియందును సర్గమును
 గృహించునది—

మొదలగునదియుదాహరణము. అది యీక్రింద వివరింపఁబడుచున్నది.
 “ఒకమాటు బర్హి స్సునుబటువవలెను.”² హవిస్సును రెండుమాటులు గ్రహించిబర్హి స్సునందుంచవలెను.”³ దానియందొకమాటభిఘరింపవలెను”⁴ చతురవత్తమైన హవిస్సును హోమము చేయవలయును.” అను నీ నాలుగువిధులును దర్శపూర్ణ మానేష్టుల సందర్భమునందు వినఁబడుచున్నవి. వీనిలోఁ జతురవత్తవాక్యమందు హోమము ననువదించి దానికి సాధనముగాఁ జతురవత్తమగు ద్రవ్యము విధింపఁబడుటలేదు. ఏలయన, హోమము వాక్యాంతరముచేఁ బ్రాప్తించుటలేదుగనుక దాని ననువదించుట సంభవింపనేరదు. “అమావాస్యయందును” ఇత్యాదివిధివాక్యముచే హోమము ప్రాప్తించుచునేయున్నదని శంకింపరాదు. ఆవాక్యము యాగమునే విధించుచున్నదనుటచేత హోమమును విధించునది కానేరదు. అయినను యాగమునకును హోమమునకును నభేదమేగదా యని యూహింపరాదు. దేవతను ద్వేశించి ద్రవ్యత్యాగముచేయుటయే యాగశబ్దమున కర్థమనియుఁ బ్రక్షేపముతోఁగూడినట్టియాగమే హోమ శబ్దమున కర్థమనియు మీమాంసకుల సిద్ధాంతము. “అమావాస్యయందు”...ఇత్యాదివిధిచే యాగము ప్రాప్తించినను ప్రక్షేపమును సంశయము ప్రాప్తించుటలేదు. కనుక నట్టి ప్రక్షేపవిశిష్టయాగరూపమగు హోమమునకుఁ బ్రాప్తియే లేనందున దాని ననువదించుట సంభవింపనేరదు. “ఒకమాటు బర్హి స్సును బటువవలెను” ఈ మున్నగు మూఁడువిధులచే విధింపఁబడిన చతురవత్త

(1) “సకృదుపస్త్తాతీ”; (2) “ద్విస్త విషోఽవద్యతి” (3) “సకృదభిఘరయతి.”; (4) “చతురవత్తంజహోతి.” చతుర్ + అవత్తం; అవ + దా + తి. ఇచట ధాతువుసంత్యాకారమునకు లోపము రాఁగా—అవ + ద్ + తి = అవత్తం. అనిరూపము సిద్ధించుచున్నది—చతురవత్తము = దీనికి వెనుక మూఁడు విధులందును జెప్పఁబడిన రీతిగా నాలుగువిధములుగా నుపయుక్తమైనది అనియర్థము. (5) ప్రక్షేపము, అగ్ని కరణము=అగ్నియందు దేవతలను ద్వేశించి నేయి మున్నగు హవిస్సును శల్పుట.

ద్రవ్యము నుద్దేశించి దానికి సంస్కారమగునట్లు ప్రక్షేపము “హోమము చేయవలయును” అనుపదముచే విధింపఁబడుచున్నది. ఆప్రక్షేపరూపమగు సంస్కారము ప్రతిపత్తిరూపకర్మమే యగుచున్నది. “అ¹గ్ని దేవతకుఁ బ్రీతమైనదాని నభిఘరించుచున్నాను.” అనునీమున్నగు దేవతోద్దేశమును దెలియఁజేయు వాక్యములవలన, యాగాంగమగు నగ్నిప్రభృతి దేవతలకొఱకుద్దిష్టమగుటచే నేదోయొక రీతిగా నుపయుక్తమగునట్లు తెలియవచ్చుచున్న పురోడాశము, ప్రతిపత్తి నపేక్షించుచున్నది. కనుక దేవతోద్దేశమునిమిత్తము రెండుమాటలు గ్రహింపఁబడి బర్హిస్సునందుంపఁబడిన ద్రవ్యమునకుఁ జేయఁబడు ప్రక్షేపము (అగ్నిలో వేయుట) ప్రతిపత్తి కర్మమని చెప్పబడుచుచున్నది. ఈ ప్రక్షేపమును సంస్కారము ప్రధాన సమకాలము. “ఒక² ఋష్యైక్కుచే ‘వషట్’ అని పఠింపఁబడినతోడనే హోమముచేయవలెను.” అను విధివలన ‘వ³షట్కారము’న కుత్తరక్షణమునం దధ్వర్యునిచే హోమము చేయఁబడవలెను. ఆక్షణమందే యాగముగూడఁ దన్ను స్మరింపఁజేయుటకొఱకే యుద్దిష్టమైన వషట్కారముచే స్మరియింపఁజేయఁబడినదై, యజమానునిచే జేయఁబడవలెను. కనుక యాగమునకును హోమమునకును ‘యాగపద్యము’ సంభవించుచున్నది. ఈవిషయము సర్వప్రదానాధికరణమును బోధించువార్తికమునందు విశదీకరింపఁబడినది. ప్రధానపూర్వకాలమగు ప్రతిపత్తికి నుదాహరణములు:—(i) “మల⁴మును దీసివేయవలెను” అను విధిచే విధింపఁబడిన (i)² మలసంప్రవేధనము ; (ii) “రక్తమును

1. “అగ్నేయే జాప్తమభిఘరయామి.” 2. వి. వా. “వషట్కృతే జహతి.” 3. వషట్కారము=వషట్ అని పఠించుట. 4. యాగపద్యము=ఏకకాలమంబగుట. 5. వి. వా. శక్యత్వం ప్రవిధ్యతి. (i)a సంప్రవేధనము=తీసి బయటపడజేయుట.

దొలగింపవలెను” అనువిధిచే విహితముగు (ii)^a రక్తనిరసనము:—
ఈ విషయముగూడ, ¹“పశావనాలంభాల్లో హితశక్యత్వోరకర్మత్వం”
అను సధికరణ (న్యాయ)మునందు వివరింపబడినది.

ఉపయోక్త్యమాణసంస్కారము గూడ ననేకవిధములుగా
నున్నది. (1)స్వయముగా వినియోగింపబడిన దానికి జేయు సంస్కారము
(2)స్వయముగా వినియోగింపబడిన దానికేది యుపకరించునో దానికి
జేయు సంస్కారము. (3) వినియోగింపబడఁజూపుదానికి జేయు సం
స్కారము. వీనిలో మొదటిదుదాహరింపబడుచున్నది. “²ప్రీహు
లచే యజించునది.” అనువిధివలన స్వయముగా వినియోగింపబడిన
ప్రీహులుమున్నగువానికి “³ప్రీహులను దంచవలెను” అనువిధిచే
⁴అవఘాతాదిరూపముగు సంస్కారము విధింపబడుచున్నది. రెండవ
సంస్కార ముదాహరింపబడుచున్నది. ⁵దోహమునకంగమగుటచే
స్వయముగా వినియోగింపబడిన గోరూపద్రవ్యమున కుపకరించు
⁶వత్సమునకు “⁷దూడను బట్టుకొనవలయును.” అనువిధిచే ⁸నాలం
భన⁹మను సంస్కారము విధింపబడుచున్నది. (3)మూడవసంస్కారము
దాహరింపబడుచున్నది.

“⁹కాగిన పాలయందు దధి నుంచవలెను,” “ఆ¹⁰యా^{2a}మి
క్ష విశ్వదేవులకును, ^{2b}వాజినము వాజిదేవతలకును నిచ్చునది.”
అను సీ రెండవిధులును ¹¹వైశ్వదేవయాగప్రకరణముందు వినబడుచు

1. లోహితం నిరస్యతి. (ii)^a నిరసనము=పాలవేయుట. 2. “ప్రీహిభిర్య
జేత.” 3. ప్రీహీనమహి. 4. అవఘాతము, అనిహననము=దంచుట. 5. దోహము=
(గోవును) పాలపిచుకుట. 6. వత్సము=దూడ. 7. “వత్సమాలభేత.” 8. అలంభనము=
పట్టుకొనుట; తానుట; 9. వి. వా. “తప్తేపయసి దధ్యానయతి.” 10. “సావైశ్వ
దేవ్యామిక్షా వాజిభ్యోవాజినం” 11. ప్రకరణము=సందర్భము. 2a ఆమిక్ష=విడిగిన
పాలయందుండు ఘనపదార్థము. 2b వాజినము=దానియందలి నీరు.

విషయమునఁ బ్రతిపత్తియుఁ ద్యాగాంశమున నదృష్టమును గలిగించు నదియు నగుచున్నది. ఇటువంటి యుదాహరణము లనేకము లాయా సందర్భములయందూహింపఁబడవలసి యున్నవి— “ప్రతిపత్తికర్మ మనఁగా నుపయోక్త్యమాణ సంస్కారముకంటె భిన్నమగు సంస్కార మును గలుగఁజేయు కర్మము. చతురవత్తద్రవ్యము హోమముచే భస్మము చేయఁబడినదగుటవలన హోమమునకుఁ బిదప నుపయోగింపఁబడఁదగి యుండుట యసంభవము. కనుకఁ జతురవత్తహోమము పయోక్త్యమాణ సంస్కారమునకంటె భిన్నమగుటచే నిరాక్షేపముగాఁ బ్రతిపత్తికర్మమగుచున్నది” అని కొందఱు యభిప్రాయము.

ఇచట నీక్రింద వివరింపఁబడు విశేషము గలదు. అర్థకర్మము విహితమగునపుడు ద్రవ్యమునకంటెఁ గర్మమునకుఁ బ్రాధాన్యము గలదు. కర్మమునకంటె ద్రవ్యము గుణ(=అప్రధాన)మగుచున్నది. ఉదా॥ అగ్నిహోత్రహోమము మున్నగు కర్మములు విధింపఁబడునపుడు కర్మమునకంటె దధిమున్నగు ద్రవ్యములకు గుణత్వము సిద్ధించుచున్నది. గుణకర్మము విధింపఁబడునపుడు కర్మమునకంటె ద్రవ్యమునకుఁ బ్రాధాన్యము గలదు. ద్రవ్యమునకంటెఁ గర్మమునకు గుణత్వము గలదు. ఉదా:—“వీర్యములను బోక్షింపవలెను” అను విధియందు వీర్యములకంటెఁ బ్రోక్షణ క్రియకు గుణత్వముగలదు. ‘వీర్యములను’ అనుపదమందలి ద్వితీయావిభక్తిచే వీర్యము క్రియాసాధ్యములని తెలియఁబడుటవలన వానికి (వీర్యములకు) ప్రాధాన్యమును బోక్షణక్రియకు గుణత్వమును గలవు. ఈ హేతువుచేతనే “వీర్యములను దంపవలెను” అను విధియందు ద్రవ్యమునకుఁ బ్రాధాన్యమును అవహానమును క్రియకు గుణత్వమును సిద్ధించుచున్నది.

(1) వి. వా. “ప్రహీణ ప్రోక్షణి”.

(2) “ప్రహీనపహన్తి”.

ప్రకారాంతరముచే గుణకర్మము 'ఉత్పత్తి' ఆప్తి' వికృతి' సంస్కృతి'యునని నాలుగు విధములుగ నున్నది. ఉత్పత్తి సంస్కారమున కుదాహరణము. ¹ "అగ్నుల నుంచవలెను." అను విధిచేనాహవనీయము మున్నగు తేతాగ్నులు మంత్రవిశేషపూర్వకముగా విహితప్రదేశములయందుంపఁబడుట మూలముగా నుత్పాదింపఁబడుచున్నవి. ఈకర్మమునకే 'ఆధానము' అని పేరు. కనుక నీయాధానము ఆహవనీయా'ద్యగ్నుల యుత్పత్తికి హేతువగు సంస్కారమును జనియింపఁజేయునదగుటచేత, 'నుత్పత్తి' సంస్కార మగుచున్నది. ఆప్తి సంస్కారమున కుదాహరణము:— "స్వాధ్యాయ (వేద) మును జదువవలెను" అను విధిచే ² నధ్యయనము మూలముగా వేదము పొందఁబడుచున్నది. కనుక నీవిధిచే విధింపఁబడిన యధ్యయనము ఆప్తి సంస్కార మగుచున్నది. వికృతి సంస్కారమున కుదాహరణము:— "ప్రీహులను దంపునది" అను విధిచే విధింపఁబడు నవహనము ప్రీహులయందు 'పొట్టు'ను దీయుటయను వికృతిని (మార్పును) గలిగించున దగుటచేత, 'వికృతి' సంస్కార మగుచున్నది. సంస్కృతి కుదాహరణము. ³ "ప్రీహులను బ్రోక్షించునది" అను విధిచే విధింపఁబడు ప్రోక్షణము ప్రీహులయందు "అతిశయము" (అపూర్వము) అను సంస్కారమును గలిగించునదగుటచేత సంస్కృతియును గుణకర్మ మగుచున్నది. ఈనాల్గిటిలోను ఆధానము' అధ్యయనము' అనునవి

(1) వి. వా. "ఆగ్ని నాదధిత "

(2) వి. వా. " స్వాధ్యాయోఽధ్యతవ్యః "

(3) అధ్యయనము = శాస్త్రమునందుఁ జెప్పఁబడిన నియమములతో సంకలనమునుటమూలమున గురువునొద్ద వేదము నభ్యసించుట

(4) వి. వా. "ప్రీహీనవహంతి"

(5) వి. వా. "ప్రీహీ ప్రోక్షతి."

¹ స్వతంత్రములగు గుణకర్మములే కాని క్రత్వంగములుకావు. 'పోక్షణము' 'అవహనము' మున్నగునవన్నియును క్రతువున కంగములగు గుణకర్మములే కాని స్వతంత్రములు కావని తెలియనగును.

అర్థకర్మము—నిత్యము, నైమిత్తికము, కామ్యము అని మూడు విధములుగలది. ²“జీవించుచున్నంతకాలమును నగ్నిహోత్రమును హోమమును జేయవలయును” ³“సాయంకాలమునందు హోమమును జేయవలెను.” “ప్రాతఃకాలమునందు హోమమును జేయవలయును” అను విధివాక్యములచే, జీవించుచున్న పురుషునిచే సాయం ప్రాతః కాలములయందుఁ దప్పక జేయఁబడఁదగినవిగాఁ దెలియఁబడిన యగ్ని హోత్రహోమము మున్నగునవి నిత్యములు. ‘పథిక్పత్తను పేరుగల యగ్నికొఱకష్టాకపాలమగు పురోడాశమును వేటుపఱచి యిచ్చునది.’ అను విధిచేఁ బథిక్పదిష్టి, ⁴ దర్శపూర్ణమాసలకతిపాతనిమిత్తము కలిగినచోఁ జేయఁబడవలసినదిగా, విధింపఁబడు చున్నది. కనుక నిది నైమిత్తికము. నిత్య నైమిత్తిక కర్మముల నాచరింపనిచోఁ బ్రత్యవాయము గలదనియుఁ జేసినయెడల ఫలము మాత్రము లేదనియుఁ గొందఱ మతము. “నిత్యనైమిత్తికములగు కర్మములచేఁ బాపనివారణము చేయుచు” అను నీ మున్నగు వాక్యములచేఁ బ్రత్యవాయనివృత్తి యనెడు ఫలముగలదు. ఫలము గలిగించునవగుటచేత నీ రెండును గామ్యములే కావలసియుండునని శంకింప

(1) క్రతువు నిమిత్తమేకాక ప్రత్యేకముగాఁగూడఁ జేయఁబడునవి.

(2) “యావజ్జీవ మగ్నిహోత్రం జహోతిః”.

(3) “సాయంజహోతిః ప్రాతరుహోతిః”.

(4) వి. వా. “ఆగ్నేయే పథిక్పే పురోడాశ మస్తాకపాలం నిర్వపేత్”.

(5) అతిపాతము, అతిపత్తి = దర్శపూర్ణమాసేష్టులకు విహితములగు దినములు (శుక్లపక్ష ప్రతిపత్తు-కృష్ణపక్ష ప్రతిపత్తు) ఏదేన నుపపత్తిచే దాఁటుట.

6. ప్రత్యవాయము=పాపము; హాని.

రాదు. “ ఫలమునుగోరుచు నీకర్మల నాచరింపకపోవుటచేతన, వాని వాని విధివాక్యములందు ఫలమును గోరువానిని గూర్చి యాయాకర్మములకుఁ బ్రయోజనములగు ఫలములను సాధించునవిగా విధింపఁబడక పోవుటచేతన, నీనిత్యనైమిత్తికకర్మములు కామ్యములు కావు” అని యితరుల యభిప్రాయము—

కామ్యకర్మము, ‘కేవలము నైహికఫలము నిచ్చునది’, ‘కేవల మాముష్మికఫలము నిచ్చునది’, ‘ఉభయవిధముగు ఫలము నిచ్చునది’ యని మూఁడు విధములుగ నున్నది. ఏహికఫలము నిచ్చు కామ్యకర్మమునకుదాహరణము :— ఆయాకాలములం దెండిపోవుచున్న పైరులను జీవింపఁజేయుటకు హేతువగు వర్షమును గోరువానిచే ‘కారీరి’ యను నిష్ఠి చేయఁబడుచున్నది— ముందుకాలమున వర్షమును గోరువానిచే గాని, ముందుజన్మమునందు వర్షమును గోరువానిచే గాని, యీ యిష్ఠి చేయఁబడుటలేదు. కేవల మాముష్మికఫలము నిచ్చుదాని కుదాహరణము :—స్వర్గము మొదలగు ఫలమునిచ్చు దర్శ పూర్ణమాసేష్టలు మున్నగునవి. ఇచట స్వర్గాదిఫలము లిహలోకమందనుభవించుటకు ఏలులేనివి. కావున నీయిష్టలు మున్నగునవి కేవల మాముష్మికఫలములనే యిచ్చును. ఉభయఫలములను నిచ్చుదాని కుదాహరణము :— “ ఏశ్వర్యమును గోరువాఁడు వాయుదేవతకూటకు శ్వేతపశువు నాలంభించుటచే దన యిష్టమును సాధించునది” అను విధిచే విధింపఁబడు యాగము, ‘ఏహికము,’ ‘ఆముష్మికము’ ను నగు నైశ్వర్యము నిచ్చునది గాన నుభయవిధములగు ఫలములను నిచ్చుచున్నది—

ఇకముందు విధివాక్య మెట్లు విధించునో యారీతి వివరింపఁబడుచున్నది. వేదమునందు “స్వర్గకామః యజేత” (=స్వర్గమును

1. వి. వా. “వాయుస్యం శ్వేతమాలభేత భూతికామః”

గోరువాడు యాగము ననుష్ఠించి తన యభీష్టమును సంపాదింపవలయును.) అనువిధివాక్య మొకటికలదు. ఇచట నుండు 'యజేత' యను క్రియాపదమునందు 'యజ్' అను ధాతువుపై నుండు 'త' అనుప్రత్యయమునకు ఆఖ్యాతత్వము, లిజ్ త్వము' అనెడు రెండు ధర్మములు కలవు. వీనిలో నాఖ్యాతత్వమును ధర్మమున్ని లకారములయందును సాధారణముగాఁ గలదు. 'లిజ్' ప్రత్యయమీధర్మముమూలముగాఁ బురుష ^[2]ప్రవృత్తియనెడి ^[3]యర్థభావనను బోధించుచున్నది. ఆ యర్థభావన, దేనిని? దేనిచేత? ఎట్లు? అను మూడు విషయములు గలది. అది యెట్లనఁ : 'యజేత' అను క్రియాపదమునందు, మొదట 'త' అను ప్రత్యయము, 'భావింపవలయును లేక చేయవలయును' అను సర్థమును దెలియఁజేయుచున్నది. దీనికే గారణ మేమనఁగా నుబంతములచే బోధింపఁబడు కారకముల కన్నిటికిని దిజంతముచేఁ దెలుపఁబడు క్రియతోనే యన్వయ ముండవలె' నను నియమముచేత నుబంతతిజంతార్థములలోఁ దిజంతార్థము ప్రధానమగుటయే. తిజంతార్థమునందుఁ గూడఁ బ్రకృతియైన ధాతువుయొక్క యర్థముకంటెఁ బ్రత్యయములగు తిజాదుల యర్థమే ప్రధానమగుచున్నది గాన ముందుఁ బ్రత్యయమున కర్థమగు భావనయే మనస్సునకు గోచరమగుట యుక్తమగుచున్నది. అటుపయిని 'చేయవలయును' అను సర్థము నిచ్చు 'భావింపవలయును' అనెడు క్రియ సకర్మకమగుటచే 'దేనిని భావింపవలెను' అను కర్మాకాంక్ష కలుగఁగా, 'యజేత' అను పదముకంటె వేఱగు స్వర్గపదముచే గ్రహింపఁబడినదైనను స్వర్గము ^[4]భావ్యముగా

1. ఇది సంస్కృతమునందు 'విధిభిక్' ఆనియుఁ దెనుఁగునందు లూటనియు వ్యవహరింపఁబడుచున్నది—

(2) పురుషప్రవృత్తి=పురుషుఁ డొకఫలము నపేక్షించి దానిని సాధించు నొక పనియందుఁ బ్రవర్తించుట. (3) అర్థభావన=ఒకానొక ప్రయోజనము నపేక్షించు పురుషుని నా ప్రయోజనమును సాధించు పనియందుఁ బ్రవర్తించునట్లు చేయు ప్రేరణ. అర్థము=ప్రయోజనము. భావన=ప్రేరణ, ప్రవర్తన. (4) భావ్యము=కర్మము.

నన్వయించుచున్నది. దుఃఖరూపమగు యాగము కర్తకు¹ నీప్సితతమము కాకపోవుటచేఁ గర్మగా నన్వయింపనేరదు. స్వర్గమన్ననో యానందమయమగుటచేఁ గర్తకు నీప్సితతమమై కర్మగా నన్వయింపఁదగును. కనుక 'స్వర్గమును భావింపవలెను' అని యర్థ మేర్పడుచున్నది. పిమ్మట 'దేనిచేత' అని "కరణాకాంక్ష కలుగఁగా, 'త' ప్రత్యయమున్న 'యజేత' అను పదమందలి 'యజ్' ధాతువున కర్థమగు యాగము కరణముగా నన్వయించుటచే "స్వర్గకాముఁడు యాగమును సాధనముచే స్వర్గమును భావింపవలయును (ఉత్పాదింపవలయును.)" అని యర్థము సిద్ధించుచున్నది. పిదప 'యాగముచే నెట్లు స్వర్గమును త్పాదింపవలయును' అను కథంభావాకాంక్ష కలుగఁగా, "స్వర్గకాముఁడు, అగ్న్యన్వాధానము, అవహనము మున్నగువానిచేఁ గలుగు² దృష్టోపకారముతోను, బ్రయాజములు మొదలగువానిచేఁ గలుగు³ నదృష్టోపకారముతోను గూడిన యాగముచే స్వర్గమును త్పాదింపవలయును" అను సంపూర్ణార్థ మీవిధివాక్యముచే బోధింపఁబడుచున్నది గాన, నగ్న్యన్వాధానము, బ్రయాజములు మున్నగు సంగముల సమూహమితికర్తవ్యతగా నన్వయించుచున్నది—

కథంభావాకాంక్షను బూరించుటయే యితికర్తవ్యత యనఁబడుచున్నది. ఎట్లనః—“ఓదనకామః పచేత్” (=ఓదనమును గోరువాఁడు పాకముచే నిష్టమును సాధించునది.) అను లౌకికవిధివాక్యమందు 'పచేత్' అనెడి క్రియారూపమునందలి 'త్' అనెడు 'లిజ్' ప్రత్యయముచేత భావన బోధింపఁబడుచున్నది. ఇచట 'దేనిని భావింపవలెను?' అని భావ్యాకాంక్ష కలుగఁగా 'ఓదన' శబ్దార్థమగు

1 ఈప్సితతమము=మిక్కిలి కోరఁదగినది. 2 కరణము=సాధనము. 3 దృష్టోపకారము=ప్రత్యక్షముగాఁ గనుపడు నుపకారము. 4 అదృష్టోపకారము=ప్రత్యక్షముగాఁ గనఁబడని సంస్కారరూపమగు నుపకారము.

సన్నము భావ్యముగా నన్వయించుచున్నది. 'దేనిచేతను' అని కరణాకాంక్ష కలుగఁగా 'పచ్' అను ధాతువున కర్థమగు పాకము కరణముగా నన్వయించును. పిమ్మట 'ఎల్లు' అని ప్రకారాంక్ష కలుగఁగా 'గడ్డి' నంటించి యూదుట మున్నగువానితోఁ గూడిన పాకముచేతను' అని తెలియవచ్చుచున్నది. కాఁగా "ఓదనకామః పచేత్" అను లౌకికవిధివాక్యమునుండి "ఓదనమును గోరువాడు గడ్డియంటించి యూదుట మున్నగువానితోఁ గూడిన పాకముచే నోదన ముత్పాదించవలయును" అనెడు సంపూర్ణార్థము లభించుచున్నది. అట్లే వేదమునందుఁగూడ విధివాక్యములనుండి సంపూర్ణార్థమును గ్రహించునది. —

'యజేత' అను క్రియాపదమునందలి 'త' ప్రత్యయము లిజ్జప్తమనెడి ధర్మముమూలముగాఁ బ్రేరణారూపమగు శబ్దభావనను బోధించుచున్నది. లోకమునందుఁ గూడ "గాం ఆనయ" (=గోవును దీసికొనిరమ్మ) అను గురువాక్యమును వినినవెంటనే, శిష్యుడు, "గురువునన్ను గోవును దీసికొనివచ్చుటకై ప్రేరేపించుచున్నాడు" అని గురువుయొక్క ప్రేరణారూపమగు వ్యాపారమును దెలిసికొనియే గోవును దీసికొనివచ్చుటకుద్యుక్తుఁ డగుచున్నాడు. కనుక ¹ అన్వయవ్యతిరేకములచేఁ బ్రేరణాజ్ఞానము పురుషప్రవృత్తికిఁ గారణమగుచున్నది—ఇట్లు ప్రేరణాజ్ఞాన మన్వయవ్యతిరేకములచేఁ 'లిజ్', 'లోట్', 'తవ్య' ప్రత్యయములను వినుటవలనఁ గలుగుచున్నది కావున లిజాది

(1) 'ఒకటి యున్నపుడే రెండవది యుండును.' అనునది అన్వయము. ఉ:—మృత్తు ఉన్నచో ఘటము కలుగును. (2) ఒకటి లేనిచో రెండవదియు నుండదు' అనునది వ్యతిరేకము. ఉ:—మృత్తుఉండనిచో ఘటము కలుగదు. అట్లే యిచటఁ బ్రేరణాజ్ఞాన మున్నచోఁ బురుషప్రవృత్తి కలుగును. అది లేనియెడలఁ బ్రవృత్తి కలుగదు. ఇట్టి సంబంధమే యన్వయవ్యతిరేకము అనఁబడుచున్నది.

ప్రత్యయములకుఁ బ్రేరణయందు శక్తి కలదని లోకమునందు గ్రహింపఁ బడుచున్నది. ఇట్లే వేదమునందుఁ గూడ లిజాది ప్రత్యయములకుఁ బ్రేరణయందే శక్తిని గల్పించుట యుచితము. కాని యీమాత్రము భేదము కలదు. లోకముందు గోవును దీసికొనివచ్చుట మున్నగు పనులయందుఁ బురుషప్రవృత్తిని గలిగించు ప్రేరణారూపమగు వ్యాపార మా వాక్యమును బ్రయోగించు పురుషునియందుఁ గల యొకవిధమగు నభిప్రాయము. వేదమునందన్ననో ప్రేరణాబోధకమగు వాక్యమును బ్రయోగించు పురుషుఁడు లేనందున, నట్టి ప్రేరణయను వ్యాపారము లిజాది ప్రత్యయరూపమగు శబ్దములయందే యుండునని మీమాంసకులచే నంగీకరింపఁబడుచున్నది. ఇట్లు ప్రేరణారూపమగు భావన శబ్దమందేయుండు వ్యాపారమగుటచే శాబ్దభావనయని వ్యవహరింపఁబడుచున్నది. ఈ భావన, యాగము, హోమము మొదలుగాఁగల పనులయందుఁ బురుషప్రవృత్తిని గలిగించునది కావున, దీనికే 'ప్రవర్తన' అనియు, 'ప్రేరణ' అనియు నామాంతరములు గలవు.

ఈ శబ్దభావనయందుఁ గూడ 'భావ్యము' 'కరణము' 'ఇతికర్తవ్యత' అను మూడంశములు గలవు. ఇచటఁ బురుషప్రవృత్తియను నర్థభావన భావ్యముగా నన్వయించును. వేదాధ్యయనముచేఁ దెలియఁబడు లిజాది ప్రత్యయముల యర్థజ్ఞానము కరణముగా నన్వయించును. అర్థవాదములయందు బోధింపఁబడు ప్రాశస్త్యమును దెలిసికొనుటయితికర్తవ్యతగా నన్వయించును. కాఁగా ¹ "సాంగముగా వేదమును జదివినవారు తాము చదివిన వ్యాకరణము, నిగమము, నిరుక్తము మున్నగు శాస్త్రములచే విశేషపాండిత్యము సంపాదించినవారై, యధ్యయనముచే గ్రహింపఁబడిన వేదమందుఁగల లిజాది ప్రత్యయముల మూలముగాను, అర్థవాదములచే బోధింపఁబడు ప్రాశస్త్యమును దెలిసికొ

1 సాంగముగా=అంగములతోఁగూడ.

నుట మూలముగాను, యాగాది కర్మములను గర్తవ్యములనుగాఁ దెలిసికొని, వాని నాచరింపవలయును.” అను శబ్దభావనారూపమగునంపూర్ణార్థము విధివాక్యమువలన బోధింపఁబడుచున్నది. కావునఁ బురుషప్రవృత్తి శబ్దభావనయందు నిరాతంకముగా భావ్యమగుచున్నది. ఈ శబ్దభావన, జ్యోతిష్టోమము మున్నగు యాగవిశేషములను విధించు వాక్యములందు, ‘యజేత’ పదమందలి ‘త’ ప్రత్యయమందు ‘లిజ్జ్వ’ మనెడి ధర్మముమూలముగా, ¹ స్వరూపమాత్రముచేఁ దెలియఁబడుచున్నదైనను, గర్తవ్య మగునట్లు తెలియఁబడదు. జ్యోతిష్టోమాది విధాయకవాక్యములం దర్థభావనయే కర్తవ్యముగాఁ దెలియఁబడుచుండుటచే శబ్దభావన స్వరూపమాత్రముచేతనే తెలియఁబడునని చెప్పఁబడినది. కాని యీశబ్దభావన “స్వాధ్యాయోఽధ్యేతవ్యః” అను వాక్యమునందు మాత్రమే కర్తవ్య మగునట్లు తెలియఁబడుచున్నది—“స్వాధ్యాయోఽధ్యేతవ్యః” అను వాక్యమందలి యర్థభావనయే, జ్యోతిష్టోమాది సకలయాగ విధాయకవాక్యములందుండు శబ్దభావనాస్వరూపమగుటచే, ‘స్వాధ్యాయోఽధ్యేతవ్యః’ అను వాక్యమునందుఁగూడఁ బూర్వోక్తమగు సంశ్రయముతోఁ గూడిన యర్థభావనయే కర్తవ్యముగా నేల విధింపఁబడఁగూడదని శంకింపరాదు—స్వాధ్యాయవాక్యమునందు శబ్దభావన యెట్లు స్వరూపమాత్రముచేతనే విధింపఁబడుచున్నదో యా విషయ మీక్రింద విశదీకరింపఁబడుచున్నది. ‘అధ్యేతవ్యః’ (అధి + ఇ + తవ్య) అనుపదమునందు ‘అధి’ యను నుపసర్గతోఁ గూడినట్టియు,

(1) ‘స్వాధ్యాయోఽధ్యేతవ్యః’ అను వాక్యమందు శబ్దభావన యంశత్రయవిశిష్టమై తెలియఁబడుచుండుటచే, గర్తవ్యముగాఁ దెలియఁబడుచున్నదని చెప్పవగును. జ్యోతిష్టోమము మున్నగు యాగములను విధించువాక్యములం దన్ననో శబ్దభావన యంశత్రయము లేకుండుటచే స్వరూపమాత్రముచేతనే తెలియఁబడుచున్నదని చెప్పవలసియున్నది.

‘గురూపదేశపూర్వకముగాఁ జదువుట’ యను సర్థ మిచ్చునట్టియు
 ‘ఇ’ ధాతువుపైని కర్మమును బోధించు ‘తవ్య’ ప్రత్యయము విధింపఁ
 బడినది—ఇట్లు ‘అధ్యేతవ్యః’ అను పదమునకు ‘గురూపదేశపూర్వక
 ముగాఁ జదువఁబడవలసినది’ అని యర్థము రాఁగా ‘చదువఁబడవలసి
 నది’ అను కర్మార్థకప్రయోగమునకుఁ గర్మ యేదియని యాకాంక్ష
 కలుగఁగా ‘స్వాధ్యాయః’ అను పదమున కర్థమగు వేదము కర్మగా
 నన్వయించుచుఁ బ్రధానమగుచున్నది. కాఁగా నీప్రధానమైన స్వా
 ధ్యాయమునకు సంస్కారమును గలిగించు సధ్యయనము, ప్రీహులనెడి
 ప్రధానమునకు సంస్కారమును గలిగించు ప్రోక్షణము మున్నగువాని
 వలె గుణకర్మ మగుచున్నది. అధ్యయనముచే జనించు ¹ నక్షరగ్రహణ
 రూపమగు సంస్కారముతోఁ గూడిన స్వాధ్యాయమునకుఁ బ్రయో
 జన మేమని యాకాంక్ష కలుగఁగా స్వాధ్యాయమందలి ‘లిజ్
 లోట్’, తవ్య’ ప్రత్యయములతోఁ గూడిన విధివాక్యముల సామర్థ్య
 ముచేలభించునదియు, గర్మములనాచరించుట కుపచరించునదియు, నగు
 యాగాదుల స్వరూపజ్ఞానము, ఇంద్రియగోచరమగుటచేతను, నాయా
 కర్మముల నాచరింపఁజేయుట మూలముగా స్వర్గము మున్నగు నలౌకిక
 శ్రేయస్సును గలిగించునదగుటచేతను బ్రయోజనమగుచున్నది.
 కర్మస్వరూపజ్ఞానము లేక కర్మల నాచరించుట సంభవింపదుగదా !
²దృష్టఫలము సంభవించునపు డదృష్టఫలమును గల్పించుట, యుక్తము
 కాదు గాన నిచట యాగాదిస్వరూపజ్ఞానము దృష్టప్రయోజనమేయ
 గునుగాని యదృష్టప్రయోజనము గానేరదు. స్వాధ్యాయమందలి విధి
 వాక్యములందుండు లిజాదిప్రత్యయములచే బోధింపఁబడునట్టియు,

(1) అక్షరగ్రహణము=పుస్తకముగాని గురూపదేశమును గాని యపేక్షింప
 నక్కరలేకుండ స్వయముగా సుస్వరముతోఁ బఠించుట. (2) దృష్ట=ఇంద్రియములచే
 గ్రహింపఁబడు. (3) అదృష్ట=ఇంద్రియములచే గ్రహింపఁబడని.

శంశత్రయముతోఁ గూడినట్టియు శబ్దభావనలన్నియు స్వాధ్యాయ విధిచేతనే కర్తవ్యములుగా విధింపఁబడుచున్నవి.

నా మ థే య ము

ఇక నామథేయము వివరింపఁబడును. అయ్యా? “జ్యోతిష్టోమేన స్వర్గకామోయజేత” అను వాక్యమందు, యాగేన స్వర్గంభావయేత్ (యాగముచే స్వర్గము నుత్పాదించునది) అను నర్థము వివరింపఁబడఁగా, మిగిలిన ‘జ్యోతిష్టోమేన’ యనుపదమున కన్వయమెట్లన, జ్యోతిష్టోమపదము ¹ జ్యోతిష్టోమనామకేన యాగేన’ అని భావనకుఁ గరణముగా నంగీకరింపఁబడిన యాగమునకు నామథేయముగా నన్వయించును. జ్యోతిష్టోమపదము యాగమునకు నామథేయమగుట యెట్లన, జ్యోతిస్సులనుపేరుగల ²త్రివృత్తు మున్నగు ³స్తోమము లీయాగమునందుఁ గలవు గాన దీనికి జ్యోతిష్టోమ మను నామము కలిగినది. యాగమునకుఁ ద్రివృత్తు మొదలగు స్తోమములతో సంబంధముండుట యెట్లు తెలియఁబడుచున్నదన, ‘జ్యోతిస్సులనుపేరుగల త్రివృత్ స్తోమము, పంచదశస్తోమము, సప్తదశస్తోమము, ఏకవింశస్తోమము నను నీనాలుగు స్తోమములును దీనియందుఁగలవు’ అనువాక్యమువలన నీయాగమునకు జ్యోతిస్సులను స్తోమములతో సంబంధమున్నదని తెలియుచున్నది. ఇట్లే మీమాంసాశాస్త్రమందు తత్ప్రఖ్యము మున్నగు ప్రమాణములచే నాయావిధివాక్యములందున్న శబ్దములు యాగనామథేయము లగునని తెలియునది. ఈశాస్త్రమందు, తత్ప్రఖ్యము, తద్వ్యవదేశము, యోగికము, వాక్య

1. జ్యోతిష్టోమమనెడి పేరుగల యాగముచే దనయిష్టము నుత్పాదించుకొనవలయును. 2. త్రివృత్ పంచదశః, సప్తదశః ఏకవింశః అను నామములుగల స్తోమములు గలవు. 3. స్తోమము = స్తోత్రమునకు సాధనమైన ఋక్సంహితము.

భేదము' అను నాలుగు ప్రమాణములచేతను, నాయాశబ్దములు యా గములకు నామములగునని తెలియఁజేయఁబడుచున్నది.

త త్ప్ర ఖ్య న్య య ము

అది యెట్లంటేని “అగ్నిర్జ్యోతి ర్జ్యోతిరగ్నిస్సాప్సహః, ఇతి సాయంజుహోతి” (=అగ్నిర్జ్యోతి ర్జ్యోతిరగ్నిస్సాప్సహః' అను మంత్రము నుచ్చరించి సాయంకాలము హోమము చేయునది.) అను వాక్యముచే విహితమగు “అగ్నిర్జ్యోతి ర్జ్యోతిరగ్నిస్సాప్సహః” అను మంత్రముచేత నగ్ని దేవత ప్రా¹ప్తించుచున్నది కావున “అగ్ని హోత్రంజుహోతి” (=హోమముచే నిష్ఠమును సంపాదించునది) అను వాక్యమందలి యగ్ని హోత్ర పదముచే నగ్ని దేవత హోమమును ప్రధానమునకు గుణముగా విధింపఁబడుటలేదు. మఱి యేమన నగ్ని దేవతను బ్రతిపాదించు “అగ్నిర్జ్యోతి ర్జ్యోతిరగ్నిస్సాప్సహః” (=అగ్ని దేవతః జ్యోతిస్స్వరూపమైనది. దాని కొఱకు హోమమగుఁగాక) అను శాస్త్రముచేఁ దెలియఁబడు నగ్ని దేవతతో హోమము నకుఁ గల సంబంధమును నిమిత్తముగాఁ జేసికొని, యగ్ని కొఱకు, హోత్రము (=హోమము) దీనియందుఁ గలదు గాన, అగ్నిహోత్రంజుహోతి' యను వాక్యముచే విధింపఁబడిన హోమమున ‘కగ్ని హోత్ర’ పదము నామధేయమగుచున్నది. అగ్నిహోత్రంజుహోతి' యను వాక్యమందు ‘జుహోతి' యను పదమునందలి ‘తి' ప్రత్యయముచే బోధింపఁబడు నర్థభావనయందు ధాతువున కర్థమగు హోమము కరణముగా నన్వయించును గాన నాహోమమునకు నామముగా నన్వయించు ‘నగ్నిహోత్ర’ పదమునకు, “జ్యోతిష్టోమేన స్వర్గకామోయజేత” అను వాక్యమునందలి ‘జ్యోతిష్టోమ’ పదమునకు ‘జ్యోతిష్టోమేన’ (=జ్యోతిష్టోమముచే) అని తృతీయావిభక్తి

1. తెలియుచున్నది.

వచ్చునట్లే 'అగ్నిహోత్రేణ' (=అగ్నిహోత్రముచే) అని తృతీయా విభక్తి 'యేలరాదన, అగ్నిహోత్రమ్' (అగ్నిహోత్రమును) అను పదమునందలి ద్వితీయావిభక్తియే 'లక్షణచే' గరణమును జోధింపఁ గలదు. మఱియు 'సాధింపఁబడనిది కరణము గానేరదు' అను న్యాయ మువలనఁ జేయఁబడని దెప్పుడును గరణముకాదు కావునఁ గరణమగు హోమమునకు 'సర్థాపత్తి ప్రమాణముచే నావశ్యకమగు సాధ్య త్వము (=సాధింపఁబడుట=చేయఁబడుట) ను సూచించుటకు హోమ నామమైన 'యగ్నిహోత్ర' పదముపై, అగ్నిహోత్రమ్' అను ద్వితీ యావిభక్తి యుచితమైయున్నది. కాఁగా, అగ్నిహోత్రంజుహోతి' అను వాక్యమందు, 'అగ్నిహోత్ర' పదము తత్ప్రఖ్యమను ప్రమా ణముచే హోమనామమగుచున్నది.

1 పదమందలి సంకేతిత్వమును గ్రహింపఁజేయు సామర్థ్యము శక్తి యనియు, నాయర్థము శక్త్యర్థమనియు వ్యవహరింపఁబడుచున్నది. ఎచటఁ బదము వలన శక్త్యర్థమును గ్రహించినచో వాక్యన్వయము (లేక, తాత్పర్యము) కుదు రదో, యచట శక్త్యర్థమును విడిచి, యాపదమువలననే శక్త్యర్థముతో సంబంధించు మఱియొక యర్థమును గ్రహింపవలసియున్నది. ఇచట మఱియొక యర్థము లక్ష్యార్థమని యు, దీనిని గ్రహింపఁజేయు పదసామర్థ్యము లక్షణ యనియు, నలంకారికాస్త్రమైన వ్యవహారము గలదు. ఉ॥ 'గంగ' యందు గొల్లపల్లెకలదు' ఈవాక్య మందు, 'గంగ' పదమునకు శక్త్యర్థమైన జలప్రవాహము ననుసరించినచో, వాక్యర్థము కుదురదు గాన, శక్త్యర్థమైన జలప్రవాహముతో సంబంధము గల, తీరము' అను లక్ష్యార్థము నాగంగాపదమువలననే గ్రహింపవలసియున్నది. ఇట్లయినచో, 'గంగాతీరమందు గొల్లపల్లెకలదు' అని సరియైన యర్థమేర్పడుచున్నది. 2. సాధింపఁ బడనిది=చేయఁబడనిది. 3. ఏది లేనియెడల నేది, నిర్దిష్ఠింపదో యది దానిచే గ్రహింపఁ జేయఁబడుచున్నది. ఉదా. 'దేవదత్తుడు బలసియున్నాడు. పగలు భుజింపఁడు' అనునది వినినతోడనే దేవదత్తుడు రాత్రి భుజింపని యెడలఁ దాను బలసియుండుట నిర్దిష్ఠమగు గాన, నట్టివాఁడు బలసియుండుటవలన, రాత్రి భుజింపుచున్నాడు' అను నది, గ్రహింపఁజేయఁబడుచున్నది. ఇట్లు గ్రహింపఁజేయునట్టి ప్రమాణమునకు, అర్థాపత్తి' యని పేరు.

త ద్వ్య ప దేశ న్యాయము

అట్లే “శ్యేనేన అభిచరన్యజేత” అను విధివాక్యమందు ‘శ్యేన’ పదము తద్వ్యపదేశమును ప్రమాణముచే నిండలి యాగము నకు నామమే యగుచున్నది. కాని ‘శ్యేన’ పదమున కర్థమగుడేగ, యాగమునకు గుణముగా మాత్రము విధింపఁబడుట లేదు. ఏలయన ‘శ్యేన మెట్లితర పక్షుల పైఁబడి హింసించునో’ యట్లే యాయాగము యజమానుని ద్వేషించు శత్రువుపైఁబడి పట్టుకొనును.’ అను డేగ కును యాగమునకును గల యుపమానోపమేయభావము సిద్ధింప నేరదు గావున, శ్యేనపక్షి యాగమునకు గుణముగా విధింపఁబడుటకు ఏలులేదు. ఈయుపమానోపమేయభావము, ‘శ్యేన’ పదము యాగనామమైనపుడే, సిద్ధించును. అట్లుకాక శ్యేనపక్షి యాగమున కంగముగా విధింపఁబడిన యెడల ¹దనకుఁ (=శ్యేనమునకు) దనతోనే యుపమానోపమేయభావము సిద్ధింపవలసివచ్చును. అది తిగదు. కనుక నిచట ‘శ్యేన’ పదము యాగనామధేయ మగుచున్నది. కాఁగా “శ్యేనేనాభిచరన్యజేత” అను వాక్యమువలన శత్రువధను గోరు వాడు, శ్యేనమును పేరుగల యాగముచే నిష్ఠమగు నభిచారము (శత్రువధ) నుత్పాదించునది.’ అను నర్థము సిద్ధించుచున్నది. అయ్యా? అభిచారము గూడ వేదమునందు వినఁబడుచున్నది గాన నభిచారమును గలిగించు కర్మములం దాస్తికులకుఁ గూడఁ బ్రవృత్తి గలుగునేమో’ యన నీయభిచారము వేదమందు వినఁబడుచున్నదైనను, ఫలమగుటవలనఁ గర్తవ్యముగా విధింపఁబడుటలేదు. ఫల మెప్పుడును విధింపఁబడదు. కాని యొక ఫలమును సంపాదించుటకై దానికి సాధనముగాఁ గర్మమే విధింపఁబడునని మీమాంసకుల సిద్ధాంతము. కాబట్టి యభిచారము విధింపఁబడని దగుటవలన

1. ఏది విధింపఁబడునో యదియే యర్థవాదముచే స్తుతింపఁబడును.

నాచరింపఁబడిన యెడలఁ బ్రత్యవాయము (=నరకాది దుఃఖము)ను గలిగించును.

యా గీ క న్యా య ము

ఇటులనే “ఉద్భిదాయజేత పశుకామః” (=పశువులను గోరు వాఁడు)ద్భిత్తును పేరుగల యాగముచే నిష్ఠమును సంపాదించునది) అను వాక్యమందుఁ బశు వనెడి ఫలమునకు సాధనముగా విధింపఁ గోరఁబడిన యాగమునకు ‘ఉద్భిత్తు’ ను పదము నామధేయమగు చున్నది. కాని యెట్లో మఱియొక విధివాక్యమువలనఁ బ్రాప్తించిన యాగము నుద్దేశించి దానికంగముగా ‘ఉద్భిత్తు’ (=మొలక) అను గుణము విధింపఁబడుటలేదు. దధిమున్నగువానివలె ‘ఉద్భిత్తు’ ను పేరుగల గుణ ముండుట లోకమం దప్రసిద్ధముగదా! ఉద్భిత్త్వదమునకు యాగమే యర్థమైనచో ‘దీనిచే ఫలముత్పన్నమగును’నను నవయ వార్థము సిద్ధించుచున్నది గాన నుద్భిత్త్వద మిచట యాగనామమే యగుచున్నది. “అయ్యా? దీనిచే భూమి పై కీఁబెల్లగింపఁబడుచున్నది” అను నవయవార్థము మూలముగా, నుద్భిత్త్వదము, గునపము మున్నగువానిని బోధింపఁగలుగును గాన, నీవాక్యమందు, గునపము మొదలగునవి యాగమున కంగములుగా నేల విధింపఁబడఁ గూడదు” అని శంకింపఁదగదు. ఇట్టి స్థలములయం దెచటను గుణవిధి కలదని చెప్పుట యశక్యము. అట్లు చెప్పినచోఁ బరస్పరము విరుద్ధములగు రెండు త్రికము లొకచోఁ గూడుట యను దోషము సంభవించును. అది యెట్లనఁ:—“ఉద్భిదాయజేత పశుకామః” అను వాక్యమందు ‘వాక్యాంతరముచేఁ బ్రాప్తించిన యాగమును సూచించుట సంభ వింపదు గానఁ, బశువే ఫలముగాఁ గల భావనయందు, యాగముచేఁ

1. ఉద్భిద్భ్యతే ఫలమనేనః—అనేన = దీనిచే; ఫలమ్ = ఫలము; ఉద్భిద్భ్యతే = ఉత్పన్నమగును. 2. మఱియొక వాక్యము.

బశువుల నుత్పాదించునది యని యాగము కరణముగా విధింపఁబడవలసియున్నది. కాఁగా యాగమునకు విధింపఁబడుటయు, ఫలమున కంగముగాఁ దెలియఁబడుటచే గుణముగుటయు, ఫలసిద్ధి కొఱకుఁ బురుషునిచే నాచరింపఁబడునది గాన నుపాదేయమగుటయు, నను మూఁడు ధర్మము లొకేసారి సంభవించుచున్నవి. అట్లే యాగమును గుఱించి యుద్భిత్తును గుణము విధింపఁబడుచున్నది గాన, విధింపఁ బడుచున్న గుణములను బట్టి యాగమునకుఁ బ్రధానమగుటయు నుద్దేశ్యమగుటయు, ననువదింపఁ (నూచింపఁ) బడుటయు నను మూఁడు ధర్మములు నొకేసారి సంభవించును. ఇట్టి పరస్పర విరుద్ధములగు రెండు త్రికములు నొకే యాగమందు సంభవింపవలసివచ్చును. కావున “ఉద్భిదాయజేత పశుకామః” అనుచోట గుణము విధింపఁ బడుటలేదు. “‘సోమేన యజేత’ (=సోమముతోఁగూడిన యాగముచే నిష్ఠము నుత్పాదించునది) అను వాక్యమందు విరుద్ధత్రికము మున్నగు దోషములు లేకుండఁగనే సోమపదమునకు లక్షణ చే ‘సోమముగలది’ యను నర్థము నంగీకరించి ‘సోమముతోఁగూడిన యాగముచే నిష్ఠము సంపాదించునది’ అని సోమముతోఁగూడిన యాగము విధింపఁబడుచున్నది గాన, నచట సోమమును గుణమెట్లు విధింపఁ బడుచున్నదో, యట్లే యిచట నుద్భిత్పదమునకుఁగూడ లక్షణచే ‘నుద్భిత్తుగలది’ అను నర్థము నంగీకరించుటవలన, నుద్భిత్తును గుణముతోఁగూడిన యాగము విధింపఁబడుచున్నది.” అని శంకింపఁ దగదు. “సోమేన యజేత” మున్నగు స్థలములయందుపాయాంతరము లేకపోవుటవలన, సోమము మున్నగు పదములకు లక్షణచే మత్స్వర్థము (=అది గలదియను నర్థము) నాశ్రయించుటవలన సోమము మున్నగువానితోఁగూడిన యాగము విధింపఁబడుచున్నది యని యంగీకరింపఁబడవలసి యున్నది. “ఉద్భిదాయజేత పశుకామః”

మున్నగు వాక్యములందన్న నో యుద్భిత్తు మొదలగుపదములు యాగ నామధేయములుగా నుండఁదగునుగాన, ఉద్భిత్తు ' మున్నగువానితోఁగూడిన యాగములు విధింపఁబడుచున్న వని యంగీకరించుట తగదు. కావున నుద్భిత్తుమున్నగు పదములందలి యవయవార్థము వలన నవి యాగనామములే యగుచున్నవి—

వాక్య భేద న్యాయము

అట్లే “చిత్రయా యజేత పశుకామః” (=పశువును గోరు వాఁడు, చిత్ర) ' యను పేరుగల యాగముచే నిష్ప్రము నుత్పాదించునది) అను విధివాక్యమందు, చిత్రా ' పదము ప్రజాపతి దేవతగాఁగల యాగమునకుఁ బేరుగుచున్నది. “పెరుఁగు, తేనె, నేయి, జలము, వేపుడుబియ్యము, బియ్యము ' నను నీయాటిటి కూడిక, ప్రజాపతి దేవతగాఁగలది” అను విధివాక్యమందు వానికూడిక కును, బ్రహ్మపతి దేవతగాఁగలది యనుదానిని, సామానాధికరణ్యమువలనఁ బెరుఁగు మున్నగు నాఱు ద్రవ్యముల కూడికకుఁ బ్రజాపతి దేవతతో సంబంధ ముండునట్లు తెలియుచున్నది. కనుక నట్టిసంబంధముచే నూహింపఁ బడు యాగ మొకటి యీవాక్యమందు విధింపఁబడుచున్నది. ఇట్లు విధింపఁబడిన యాగమునకు ఫలమేమని యాకాంక్ష కలుగఁగా “పశువును గోరువాఁడు చిత్రీయను పేరుగల యాగముచే నిష్ప్రము నుత్పాదించునది. ” అనువాక్య మీ యాగమునకు ఫలముతోఁగల సంబంధమును విధించుచున్నది. ఈయాగము, పెరుఁగు, తేనె'... యీ మున్నగు వాక్యముచే మొదటవిధింపఁబడినదైనను, పశువును గోరువాఁడు'... మొదలగు నీవాక్యముచే దనకు ఫలసంబంధమును బోధించుటకై మరల విధింపఁబడుచున్నది. ఆయీ ప్రజాపతి దేవతగాఁగల యాగము పెరుఁగు మున్నగు ననేక ద్రవ్యములు గలదగుట

చేత, దానికి 'చిత్ర' అను పదము నామధేయమగుచున్నది. కాని "అగ్నిహోమీయం పశుమాలభేత" (=అగ్నిహోములను జంట దేవతల కొరకుఁ బశువునిచ్చి యజించుటచే నిష్ఠము నుత్పాదించునది) అను విధివాక్యముచే విధింపఁబడిన పశుయాగమును, "చిత్రయాయజేత పశుకామః" అనువాక్యమునందలి 'యజేత' అనుపదము మూలముగా ననువదించి యా యాగసంబంధియగు పశువునుగూర్చి 'చిత్రవర్ణము గలిగియుండుట, స్త్రీయై యుండుట' అను రెండు గుణములు విధింపఁబడవచ్చునని యనరాదు. వాక్యాంతరముచే విధింపఁబడిన కర్మము నుద్దేశించి దానినిగూర్చియే యనేక గుణములు విధించినచో "పశువులను గోరువాఁడు చిత్రవర్ణముగల పశువుచే యజించి యిష్టమును సంపాదించునది. ఆ పశువు స్త్రీయై కూడ నుండవలయును" అనువాక్యభేదము సంభవించునుగదా! "వాక్యాంతరముచే విధింపఁబడినకర్మమునుగూర్చి యనేకగుణములు విధింపఁబడుట యశక్యము" అను ప్రమాణమువలన నిచట ననేకగుణములు విధింపఁగూడదని తెలియుచున్నది. మఱియొక వాక్యముచే విధింపఁబడిన కర్మము నుద్దేశించి యన్ననో "యదాగ్నేయః...భవతి" (=అమావాస్యయందు...) ఈమున్నగు నొక విధి వాక్యముచేతనే, యష్టాకపాలపురోడాశము, ఆమావాస్య, పూర్ణిమ, మొదలగు ననేక గుణములతోఁ గూడినట్టియు, ద్రవ్యదేవతల సంబంధముచే నూహింపఁబడినట్టియు, యాగము విధింపఁబడుచున్నదని మీమాంసకుల సిద్ధాంతము. ఇందులకు "వాక్యాంతరముచే నెచటను విధింపఁబడిన కర్మము నుద్దేశించి

1. పలువిధములుగలది.

2. ఆనవదించి=నూచించి 3. ఒకటే యన్వయము కలుగునట్లుద్దేశింపఁబడిన వాక్యమును రెండు వేరువాక్యములుగా విభజించి యన్వయించుట. 4. ప్రాప్తే కర్మణి నానేకో విధాతుం శక్యతే గుణః" అని మూలము. 5. "ప్రాప్తే తు విధియంతే బహవోఽప్యేకయత్నతః" అనిమూలము.

మాత్ర మనేక గుణములుకూడ నొక విధివాక్యముచేతనే విధింపఁ బడవచ్చును” అను ప్రమాణము గలదు.

ఇచట నీక్రింద వివరింపఁబడు శంకకలదు. “పశునాయజేత” (=పశువుచే యజించి యిష్టమునుసంపాదించునది.) అనువాక్యమందు, నేటొక వాక్యముచే విధింపఁబడిన యాగమును ‘యజేత’ పదము నందలి యజ్ ధాతువుమూలముగా ననువదించి, దాని కంగముగా ‘పశునా’ అనెడి యొక పదముచేతనే గ్రహింపఁబడు పశువను ద్రవ్యము, దానిలింగము, సంఖ్య, యను మూఁడు గుణములును వాక్య భేదము లేకుండఁగనే విధింపఁబడుట యెట్లుంగీకరింపఁబడుచున్నదో, యట్లే “చిత్రయా యజేత పశుకామః” అను వాక్యమునందుఁగూడ ‘చిత్ర’ అనెడు నొకపదముచే గ్రహింపఁబడు చిత్రవర్ణము గలదగుట, స్త్రీయగుట యను రెండు గుణములతోఁగూడిన పశువనెడి కారకము విధింపఁబడవచ్చును గాన వాక్యభేదము రాదు. అందువలననే “పశు నా యజేత” అను వాక్యమునందు విధేయమైన పశువు పాదేయము గనుక దానియందలి యేకత్వము, యజ్జమున కంగముగా వివక్షింపఁ బడుచున్నదిగనుక నీవాక్యముచేత, ఒక పశువుచేతనే యాగము చేయవలయును. అను నర్థ మేర్పడుచున్నది. “గ్రహం సమ్మార్జి” (=గ్రహములను దుడువవలయును.) అను వాక్యమందు గ్రహ ముద్దేశ్యము గనుక, దానియం దుండెడు నేకత్వ ముద్దేశ్యమునందుండున దగుటచే వివక్షింపఁబడదుగదా! అది యెట్లుంటేని:—“గ్రహం సమ్మార్జి” యను వాక్యమందు ‘గ్రహం’ (=గ్రహమును) అనుదాని యందలి ద్వితీయావిభక్తిచే గ్రహము మిక్కిలి కోరఁదగిన దగుటం జేసి, యుద్దేశ్యము, ప్రయోజనము గలదియు నగుటవలనఁ బ్రధాన

1. గ్రహములు=సోమరసమునంచు పాత్రములు.

మని తెలియబడుచున్నది. ¹సమూర్జన (తుడుచుట) మన్ననో గ్రహమునకు గుణమగుచున్నది. “గుణమనునది ప్రధానము లన్నిటిలోఁ బ్రతిదానితోను సావృత్తిచే సంబంధింపఁ జేయఁబడవలసినది.” అను న్యాయముచే గ్రహము లెన్ని గలవో వానియన్నిటికిని సమూర్జము (=తుడుచుట) ఆవశ్యకమని నిశ్చయింపఁబడగా, “ఎన్ని గ్రహములు (చాత్రములు) తుడువఁబడవలసినవి?” అని యాకాంక్ష కలుగదుగాన నుద్దేశ్యము (గ్రహము) నందలి యేకత్వము ద్వితీయైకవచనముచేఁ దెలియఁబడుచున్నదై నను వివక్షింపఁబడదు. ఈయేకత్వముద్దేశ్యమునందుండునది కాదు. మతేమన, “గ్రహమును దుడువవలయును. ఆగ్రహ మొక్కటియేయై యుండవలయును.” అనురీతిని దాను స్వయముగా విధేయమేయగుచున్నది. అని శంకింపరాదు. అట్లు శంకించినచో విధేయములు (సమూర్జము, ఏకత్వము ననునవి) వేరుగుటచే వాక్యములు గూడ “గ్రహమును దుడువవలయును. ఆగ్రహ మొక్కటియేయై యుండునది” అని వేరుగా నుండవలసినవచ్చును. అట్టి (గ్రహము లెన్నియని) యాకాంక్ష లేకపోవుటచేతను, నందుచేతనే యాయేకత్వమును బ్రత్యేకించి విధింపవలసిన యావశ్యకత్వము లేకపోవుటచేతను గ్రహమనెడి యుద్దేశ్యమందలి యేకత్వమను సంఖ్య వివక్షింపఁబడనేరదు. ఉద్దేశ్యమునందలి విశేషణములలో దేనిని వివక్షింపనియెడల నుద్దేశ్య స్వరూపమే గ్రహింపఁబడదో యట్టి విశేషణముమాత్ర ముద్దేశ్యమునం దుండునదైనను వివక్షింపఁబడఁగలదు. ఇచటనే ‘గ్రహ’ మందలి గ్రహత్వమను విశేషణము వివక్షింపఁబడుచున్నది. దానిని వివక్షింపనియెడల నుద్దేశ్యమగు గ్రహముయొక్క స్వరూపము తెలియ శక్యము కాదుకదా! ఇట్లు గ్రహత్వమను విశేషణమును వివక్షించుట

1. సమూర్జనము=సమూర్ణము=తుడుచుట 2. “ప్రతిప్రధానం గుణ ఆవర్తనము” అనిమూలము.

చేతనే “గ్రహజాతిలోఁ జేరిన పాత్రములు సాధనము గాఁగల సోమ యాగమునకు సంబంధించు నపూర్వమును గలిగించున వైనను చమ నలను పేరుగల పాత్రములకు నమ్మార్గము లేదు.” అని, ¹ శాబర భాష్యమునందుఁ గలదు. “పశునా యజేత” అను వాక్యమందుఁ బ్రధానమగు యాగము నుద్దేశించి పశువు విధేయమగుటవలన గుణ మగుచున్నది. “ప్రధానమనునది గుణము లన్నిటిలోఁ బ్రతిదాని తోను సావృత్తిచే సంబంధించుట తగదు” అనున్వాయముచే “ఎన్ని పశువులచే యాగము చేయఁబడవలసినది?” అని యాకాంక్ష కలు గఁగా; ‘పశునా’ అనుపదమునందలి యేకవచనముచేఁ దెలియఁబడినదై పశువను విధేయమునందుండు నేకత్వ మట్లాకాక్షింపఁబడుటచే వివక్షింపఁబడుచున్నది. ఇం తేగాక (పుం) లింగము (ఏకత్వ) సంఖ్యలను నీ రెండింటిచే గుర్తింపఁబడిన పశువను కారకము, ‘పశునా’ అను నేకవచనముచే గ్రహింపఁబడినదై విధేయ మగుచున్నది గాన, నట్లు విధేయమగు పశువుమూలముగా, దానియందలి లింగసంఖ్యలుకూడఁ గ్రియకంగములగుటంచేసి యచట నేకత్వము వివక్షితమగుచున్నది. లేదా; ‘పశునా’ అను పదమునందలి తృతీయావిభక్తిచేఁ దెలుపఁబడు లింగసంఖ్య, లా విభక్తిచేతనే బోధింపఁబడు కరణ కారకశక్తి కధీన ములై, పశువను ప్రాతిపదిక కర్థమగు పశుద్రవ్యముతో సంబంధము నొల్లక, యా పశుద్రవ్యమువలెనే సాక్షాత్తుక్రియాంగముగా విధింపఁ బడున వగుచున్నవి. అట్లు విధింపఁబడి యీక్రింద వివరింపఁబడఁబోవు నరుడైకహోయనీ న్యాయము రీతిని, “యాగమున కంగముగా నేపశువు విధింపఁ బడుచున్నదో, యట్టి పశు వొకటియు, బురుషజాతిలోఁ జేరినదియు నగుచున్నది” యని పశుద్రవ్యముతో

1. జైమినిచే రచియింపఁబడిన పూర్వమిమాంసా సూత్రములకు శబరస్వామి కృతమైన భాష్యము కలదు.

సంబంధించుచున్నది. అరుణైకహాయనీన్యాయ మెట్టిదనః—“అరుణ
యాపింగాత్యై ఏకహాయన్యా (గవా) సోమం క్రీణాతి” (ఎట్టనిదియుఁ
బచ్చనికన్నలు గలదియు, నొక సంవత్సరము వయసుగలదియు, నగు
గోవు నిచ్చి సోమలతను గొనునది) అనువాక్య మొకటి కలదు.
ఇచట “కారకములు క్రియతో” నన్వయించును” అను నియమమువలన
'అరుణయా' మున్నగు నాలుగు శబ్దములందును గరణమును జోధించు
తృతీయావిభక్తులచే 'ఆరుణ్యము' (ఎఱుపు) 'పింగాక్షీత్వము' (పచ్చని
కన్నలు గలుగుట) 'ఏకహాయనీత్వము' (ఒకసంవత్సరము వయసు
గలిగి యుండుట) 'గోత్వము' (గోజాతి) అను నీ నాలుగు ధర్మములును
నొకదానితో నొకటి సంబంధింపకయే, సోమలతను గొనుట కంగము
లుగా నన్వయించుట కుద్యుక్తములుకాఁగా, నారుణ్యము మున్నగు
ధర్మము లమూర్తములగుటంజేసి న్వయముగాఁ గ్రియకు సాధనములు
కానేరవు. కావున నీ యారుణ్యాదిధర్మములు, సోమమును గొనుట
యను క్రియకు సాక్షాత్తుగా సాధనమగునట్టియు, నొక సంవత్సర మీడు
గలిగినట్టియు గోవును గుర్తింపఁజేయుటమూలముగాఁ, గ్రియతో మొ
దట నన్వయించిన గోవునకు విశేషణములుగా నొకదానివెంజడినొకటి
పిదప నన్వయించుచున్నవి. “ఒక సంవత్సర మీడుగల గో వేదిగలదో
యది పచ్చనికన్నలు గలదియు నెట్టనిరంగుగలదియు నై యుండునది”
అని యారుణ్యాదిధర్మములు వాక్యభేదము లేకయే యొకదానితో
నొకటి యెట్లన్వయించుచున్నవో యట్లే “చిత్రయా యశేత పశు
కామః” అను వాక్యమందుఁ గూడ చిత్రాత్వమును స్త్రీత్వమును
యజ్ఞాంగమగు పశువును గుర్తింపఁజేయుటమూలముగా నొకదానితో
నొకటి యన్వయింపవచ్చును. కాఁగా “నుద్దేశ్యమునం దుండు విశేష
ణము వివక్షితము కానేరదు. ఉపాదేయమందుండు విశేషణము వివ
క్షిత మగును.” అని శాబరభాష్యమునందుఁ గలదు. కావున “చిత్ర

యా యజేత పశుకామః” అను వాక్యమందు ‘చిత్రాత్వము, స్త్రీత్వము’ అను రెండుధర్మములచే గుర్తింపఁబడిన పశువను కారకము, ‘యజేత’ అను పదముచే ననువదింపఁబడు నగ్నిఘోమీయ పశుయాగమందు ‘చిత్రా’ పదముచే విధింపఁబడుచుండఁగా ‘చిత్రా’ అనుపదము ‘యజేత’ అను పదముచే బోధింపఁబడు యాగమునకుఁ బేరని యెట్లు చెప్పనగును? ఇట్లు శంకయొక్క స్వరూపము:—

పైనఁ జేయఁబడిన శంక కీ సమాధానము గలదు. అట్లు “చిత్రయా యజేత పశుకామః” అను వాక్యమందు గుణవిధానము కలదని చెప్పినచో నిచటఁ బ్రస్తుతమైనదియు, ఫలసంబంధము నపేక్షించునదియు నగు ప్రాజాపత్యయాగమును విడుచుటయు, నప్రస్తుతమగు నగ్నిఘోమీయయాగమును గ్రొత్తగఁ గల్పించుటయు సంభవించును. అవి రెండును ననుచితములు. కనుక నిచట ‘చిత్రా’ పదము ‘యజేత’ పదముచే ననువదింపఁబడిన యాగమునకు నామధేయ మగుచున్నది. ఇట్లే యిటువంటి విధివాక్యములం జెల్ల ‘తత్ప్రఖ్యము’ మున్నగు నాలుగు ప్రమాణములలో నేదే నొకదానిచేఁ గర్మనామధేయము నిర్ణయింపఁబడవలసియున్నది. ఇట్లు విధివాక్యముయొక్క ప్రామాణ్యము విశదీకరింపఁబడినది.

అర్థ వాదములు

విధులు, అర్థవాదములు నని బ్రాహ్మణము రెండువిధములుగా నున్నది. అందు మొదటిదగు విధియొక్క స్వరూపమును, కాని స్వతంత్రమగు ప్రామాణ్యమును బైవిధముగా వివరింపఁబడినవి. అర్థవాదము లన్ననో, యవి తమయందలి వాచ్యార్థము (=ముఖ్యార్థము=శబ్దార్థము)నే బోధించినచోఁ బ్రయోజనముగాని ఫలిముగాని యేమి

యు లేకపోవుటంటేసి, య¹ధ్యయనవిధి స్వర్గాదిఫలములను జనింపఁ జేయు యాగముల స్వరూపజ్ఞానముతోఁ గూడిన వేదపాఠమునే య వశ్యముగా విధింపఁజేయుచున్నది గాన, నీ యర్థవాదములు విధివాక్యములందలి విధేయములగుకర్మములు మున్నగువానియందుండు ప్రాశస్త్యము (ప్రశేష్తత్వము)నుజెలుపుటమూలముగా విధివాక్యములతోనేకాన్వయమునుబొందుచుఁ బ్రమాణములగుచున్నవి. ఆయర్థవాదములు (i) నిందార్థవాదములు, (ii) ప్రశంసార్థవాదములు (iii) పరకృత్యర్థవాదములు (iv) పురాకల్పార్థవాదములు నని నాలుగువిధములుగా నున్నవి. (i) వానిలో నిందార్థవాదములకు (నిషేధింపఁబడువానిని నిందించునవి.) ఉదాహరణములు. (1) “అసత్రం వావీతత్ యదచ్ఛందోమమ్” (ఛందోమ మేక్రతేపునం దుండదో యది సత్రమని చెప్పఁబడఁదగదు.) ఈ మొదలగు వాక్యములు. (2) “అశ్రుజం హి రజతం

(1) “స్వాధ్యాయోఽధ్యేతవ్యః” అనునది. (2) చతుర్వింశస్తోమము, చతుశ్చత్వారింశస్తోమము, అష్టచత్వారింశస్తోమము అను ఏమూడిటి సంఘమునకును ఛందోమముని పేరు. ఈస్తోమములం దుండు సంఖ్యలు మూడును గాయత్రి, త్రిష్టుప్, జగతి యను మూడు ఛందస్సులయందలి యక్షరసంఖ్యలతో సమానముగా నుండుటంటేసి, యీమూడు స్తోమముల సంఘమునకును ‘ఛందోమము’ (ఛందస్=ఛందస్సులసంఖ్యతో, మ=సరియగు సంఖ్యగలది) అని పేరు గలిగినది.

(3) పూర్వ మొకప్పు డింద్రుడు రాక్షసులవలని భయముచేఁ దన యైశ్వర్యము నంతను నగ్ని కొప్పుగించి దానిని సంరక్షింపుమని నియోగించెను. అభయము తీరిన వెంటనే యగ్నిని దీసికొని రండుని యింద్రుడు భటుల కాజ్ఞాపింప వారతనిని స్వర్గలోకమునం దెఱచటను గానక తుదకు సముద్రము జొచ్చి దానియం దొకచోట నతనిని గని బంధించి యింద్రునియొద్దకుఁ దీసికొనివచ్చిరి. అప్పు డింద్రుడు : నా యైశ్వర్య మేది? యని యడుగఁగా . నే నేమియు నెఱుంగ’ నని యగ్ని సమాధానము చెప్పెను. అప్పుడు కోపోద్దిగ్భిరుడైన యింద్రు నాజ్ఞ చే భటు లగ్నిని దండింప నతఁడు కోదనము చేసెను. అపు డా యగ్ని నేత్రములకుండి స్రవించి క్రిందఁబడిన కన్నీటివలన నెండి పుట్టినది—

యో బర్హిషి దదాతి, పురాన్యసంవత్సరాత్ గృహేరుదన్తి" (రజతము కన్నీటివలన నుత్పన్నమైచదిగదా! ఎవడు దానిని గురువున కిచ్చు దక్షిణగా దర్శలయం దుంచునో వాని గృహమునందు సంవత్సరములోఁగా రోదనము సంభవించును) ఈ మున్నగు వాక్యములును (ii) ప్రశంసార్థవాదము (విధింపఁబడుదానియందలి గుణమును దెల్పుచుఁ బ్రశంసించునవి.)లకుదాహరణములు. (1) "శోభ తేన్యముఖం య ఏవం వేద" (ఎవఁ డీక్రతువుయొక్క స్వరూపమును తెన్నగాఁ దెలిసికొనునో వానిముఖము కాంతితోఁ బ్రకాశించును.) ఈ మొదలగు వాక్యములును (2) "వాయుర్వై ష్టేపిష్ఠా దేవతా" (వాయువు మిగుల శీఘ్రముగా సంచరించు దేవత కనుక నైశ్వర్యమును గోరువాడు వాయువు నుద్దేశించి శ్వేతపశువుచే యాగము చేయుటవలన నిష్ఠమగు నైశ్వర్యము నుత్పాదించునది' అను విధిచే వాయువుకొఱకు యాగము చేయు యజమానునకుఁ గలుగఁదగిన యైశ్వర్య మతిశీఘ్రముగాఁ బ్రాప్తించును) ఈ మొదలగు వాక్యములును, (iii) 'ఈ కర్మ మొక మహాపురుషునిచే జేయఁబడినది.' అనెడి యర్థమును దెలియఁజేయు నర్థవాదమునకుఁ బరకృతియని పేరు. దాని కుదాహరణము. "అగ్నిర్వా అకామయత, అన్నాదోదేవానాంస్యామితి" (అగ్ని, తాను దేవతలకొఱకు నన్నము తినువాడు కావలయును' అని కోరి యగ్ని కొఱకును గృత్తికలకొఱకును నష్టాకపాలమగు పురోడాశము నిచ్చి యజించెను. ఈయాగముప్రశస్తమైనదని తెలియఁజేయుటకొఱకు మహాపురుషుడైన యగ్ని యా యాగమును జేసెనని యర్థవాదమునందు వర్ణింపఁబడినది.) ఈ మున్నగునవి (iv) ఎవఁడో యొక మహాపురుషుఁ డీకర్మమును గూర్చి యిట్లు చెప్పెనని తెలియఁజేయు నర్థవాదమునకుఁ బురాకల్పమని పేరు. దాని కుదాహరణము:—“తమశపత్ ధియా ధియా" త్యావధ్యానుః (పూర్వ మగ్నిమత్స్యమును గూర్చి, ప్రతిమను

జాడును నిన్నుఁ జంపును' అని శపించెను. ఇట్లు మత్స్య మగ్ని చే శపింపఁబడిన దగుటంజేసి, మత్స్యహననము నింద్యముకాదు) ఈ మున్నగు వాక్యములు. ఈ నాలుగిటిలో నిందార్థ వాద మనునది విధేయముకంటె భిన్నమగుదానిని నిందించుటమూలముగా విధేయమగుదానిని బ్రశంసించునదియే యగుచున్నది. 'అశ్రుజం హి రజతం' ఈ మున్నగు సర్థ వాదము 'విధేయముకంటె భిన్నమగు రజతదానమును నిందించుచు, విధేయమైన రజతదాననిషేధమును బ్రశంసించునదియే యగుటవలన నిది నిందార్థ వాదమను పేరుగల్గెనను, విధేయమునందలి ప్రాశస్త్యమునే బోధించునని చెప్పటలో విరోధము లేదు—ఇతరములగు మూఁడువిధములు గల యర్థ వాదము లన్ననో, యవి సాక్షాత్తుగా విధేయమందలి ప్రాశస్త్యమునే తెలియఁజేయుచున్నవి. "వాయుర్వా..." ఈ మున్నగు సర్థ వాదమందు, "వాయువు శీఘ్రముగా సంచరించుచు ఫలమును వేగముగా నిచ్చువాఁ డగుటవలనఁ బ్రశస్తమగు దేవత యగుటంజేసి, యతఁడు దేవతగాఁగల కర్మము ప్రశస్తమైనది." అని తెలియఁజేయుచున్నది. కనుక నీ యర్థ వాదము విధేయమగు వాయుదేవతయం దుండు ప్రాశస్త్యమును దెలియఁజేయుట మూలముగా విధితో నేకాన్వయమును బొందుచున్నది. "అగ్నిర్వా అకామయత" ఈ మున్నగు సర్థ వాదమందగ్ని దేవతగాఁగల యాగము పూర్వ మగ్నిచే జేయఁబడినదగుటచేఁ బ్రశస్తమై, యిప్పుడు కూడ నితర యజమానులచే నవశ్యముగా జేయఁబడవలసినదని తెలియఁజేయఁబడుచున్నది. కాఁగా నీ యర్థ వాదము విధేయమగు కర్మమందుండు ప్రాశస్త్యమును దెలియఁజేయుటమూలముగా విధివాక్యముతో నేకాన్వయమును బొందుచున్నది. ఇటులనే యితరార్థ వాదములయం

1. వి. వా—, బస్తి పిరజతం నదేయమ్" = రజతమును దక్షిణగా బస్తి మృగం దుంచరాదు.

దుఃగూడ విధేయమందలి ప్రాశస్త్యమే తెలియఁజేయఁబడుచున్నదని యూహించునది. కొన్ని యర్థవాదములకు మఱియొక ప్రయోజనము కూడఁ గలదు. ఉదాహరణము:—“అక్తాశ్చర్కరా ఉపదధాతి” (తడుపఁబడిన గులకరాల నుంచునది.) అను విధివాక్యమందు ‘తడుపఁబడిన’ అనుపదమువలన నేదే నొక ద్రవద్రవ్య మిచటఁ గావలయునని తెలియుచున్నది. ఇట్టి ద్రవ్య మిదియో యదియో యని సందేహము కలుగఁగా, నీవిధికి సమీపమందుండు “తేజోవైఘృతమ్” (నేయి, తేజోమయమైనది.) అను సర్థవాదమువలన నచట నేయి యను ద్రవద్రవ్యమే వినియోగింపఁబడవలసినదని నిర్ణయింపఁబడుచున్నది. కనుక “తేజోవైఘృతమ్” అను సర్థవాదము సందేహముగల స్థలములందు నిర్ణయమును దెలియఁజేయుటమూలముగాఁ గూడఁ బ్రామాణ్యము నొందుచున్నది.

మంత్రిములు

విధులు సర్థవాదములునని రెండువిధములుగల బ్రాహ్మణముల స్వరూపము పైవిధముగా నిరూపింపఁబడినది. మిగిలిన వేదభాగముగు మంత్రముల స్వరూప మింక నిరూపింపఁబడును. అధ్యయనవిధిచే నకల వేదమును ఫలమును జనింపఁజేయు జ్ఞానమే ప్రయోజనము గాఁగలదని తెలియుటవలన, వేదమునందుండు మంత్రములుగూడ స్వర్గాదిఫలములను జనింపఁజేయు కర్మములయొక్క స్వరూపజ్ఞానమును దృష్టప్రయోజనమే కలవిగాని, యదృష్టప్రయోజనముకలవి కావు. దృష్టమగు ఫలము సంభవించునపు డదృష్టమగు ఫలమును గల్పించుట యుక్తము కాదుగదా! కర్మముల నాచరించు కాలమందు వాని స్వరూపము తెలియనిదే సరిగా నాచరించుటకు వీలుకలుగదు గాన, గర్మాను

1. ఇదియో యదియో యని సందేహము కలిగినప్పు డీ రెండింటిలో నేదోయొక ఫలమును నిర్ణయించుట—

ష్ఠానమున కుపయోగించు నర్థజ్ఞానము మంత్రములవలన జనింపఁ జేయఁబడుచున్నది. తాను స్వయముగా మంత్రముల నుచ్చరింపక గురువుచుండి కర్మముల స్వరూపమును దెలిసికొని దానిని స్మరించుచుఁ గర్మముల నాచరించుట తగదా యని శంకింపరాదు. తాను స్వయముగా నుచ్చరించిన మంత్రముల మూలముగానే యర్థమును స్మరించి కర్మముల నాచరించినచో వానినుండి జనించు స్వర్గాదిఫలము లభించుచుగాని, వాని నుచ్చరింపక వేఱవిధముగా నర్థమును స్మరించి కర్మముల నాచరించినచో నాఫలము లభింపనేరదని మీమాంసకులనియమము కలదు. అట్టి నియమముచే నదృష్ట మొకటి జనియించుననియు, నా నియమము లేనిచో నట్టి యదృష్టము లోపించి దాని మూలముగాఁ గలుగు స్వర్గాదిఫలము సిద్ధింపనేరదనియు మీమాంసకు లంగీకరించు చున్నారు.

“అయ్యా! మంత్రములు తమయందలి యర్థమును గ్రహింపఁ జేయుటమూలముగాఁ గర్మానుష్ఠానమందు వినియోగించుచున్నవని యేర్పడినదిగదా! వినియోగ మనఁగా శేషముగా నన్వయించుట. శేషమనఁగా సంగము. కాఁగా ‘ఇమామగృభ్జన్ రశనామృతస్య’ అను మంత్రము రశనను బట్టుకొనుటను దెలియఁజేయుచున్నది గాన, రశనను బట్టుకొనుటను దెలియఁజేయుట యనెను లింగప్రమాణమువలననే, యీ మంత్రము రశనను బట్టుకొనుటయం దంగముగా వినియోగించునది’ యని తెలియుచుండఁగా ‘ఇమామగృభ్జన్ రశనామృతస్యేత్య’ ‘శ్వాభిధానీమాద త్రే’ (ఇమా...స్య’ అను మంత్రముచే నశ్వరశనను బట్టుకొనునది) అని మంత్రవినియోగమును నిర్దేశించు వాక్యమెందులకు?” అను శంక క్రింది వివరింపఁబడు సమాధానము గలదు. ఇమాం.....ఆద త్రే’ అను వినియోగవాక్యము పరిసంఖ్యకొఱకు

నావశ్యకమైనదిగదా! చయనయాగము నాచరించు సందర్భమునందశ్వరశనను గ్రహించుట, గర్దభరశనను గ్రహించుట యను రెండు క్రియలు గలవు. ఇచట లింగప్రమాణమువలన నీమంత్ర మశ్వరశనను గ్రహించుటయందు వినియోగించునని చెప్పబడుచుండఁగా, నీలింగ ప్రమాణముచేతనే యీ మంత్రము గర్దభరశనను గ్రహించుట యందుఁగూడ వినియోగింపవచ్చుననిచెప్పఁదగును. కనుక 'నీమంత్ర మశ్వరశనను గ్రహించుటయందు మాత్రమే వినియోగింపఁబడవలసినదిగాని గర్దభరశనను గ్రహించుటయందువినియోగింపఁబడరాదు.' అని యీ మంత్రమును గర్దభరశనను గ్రహించుటయందు వినియోగింపఁజేయకుండుట యనెడు పరిసంఖ్యనిమిత్తమై, పై ని చెప్పబడిన 'ఇమా.....ఆద త్రే' అను వినియోగ వాక్య మావశ్యకము.

ఆ పరిసంఖ్య, (i) స్వార్థ త్యాగము (ii) పరార్థ స్వీకారము, (iii) ప్రాప్తబాధము' అను మూడు దోషములతోఁ గూడినది. అశ్వాభిధానీమాదత్రే' అను వాక్యమునకు 'ఈమంత్రముచే నశ్వరశనను గ్రహింపవలయును' అనునది స్వార్థము, (=తననుండి గ్రహింపఁబడు సర్థము) అగుచున్నది. అట్టి యర్థ మీ పరిసంఖ్యయందు విడువఁబడుచున్నది. ఈవాక్యమునకే 'గర్దభరశననుగ్రహించుటయందీమంత్రము వినియోగింపఁబడఁగూడదు' అనునది పరార్థము, (తననుండి గ్రహింపఁబడని యర్థము.) అగుచున్నది. అట్టి యర్థ మీపరిసంఖ్యయందు స్వీకరింపఁబడుచున్నది. 'ఇమాం.....తస్య' అను మంత్రమందలి లింగప్రమాణమువలననే గర్దభరశనను గ్రహించుటయందుఁగూడ వినియోగింపఁబడవలసినదిగాఁ బ్రాప్తించు మంత్ర మీపరిసంఖ్యచే బాధింపఁ (నిషేధింపఁ) బడుచున్నది. ఇట్టిపరిసంఖ్య (i) స్వార్థ త్యాగము (ii) పరార్థ స్వీకారము (iii) ప్రాప్తబాధము నను

మూఁడు దోషములతోఁ గూడినదై నను వేఱుగతి లేకుండుటచే నంగీకరింపఁబడినది. వేఱుగతి యుండునపుడుమాత్ర మిపరిసంఖ్యను గ్రహించుట యుక్తముకాదు.

ఇట్లే 'వికల్పము' కూడ నెనిమిది దోషములతోఁ గూడినదై నను వేఱుగతి లేనపుడుమాత్ర మంగీకరింపఁబడుచున్నది. దాని కుదాహరణము:—యదాగ్నేయోఽష్టాకపాలోఽమావాస్యాయాం సౌర్ణమాస్యాం చాచ్యుతోభవతి¹ అను వాక్యమువలన నగ్ని దేవత కొఱకు సమర్పింపఁబడునదియు, నెనిమిదిప్రమిదలయందు సిద్ధపఱుపఁబడినదియు, నగు పురోడాశ, మాగ్నేయయాగమున కంగమని తెలియఁబడుచున్నది ఈపురోడాశము భక్ష్యవిశేషము గనుక దీనిని జేయుటకుఁ గావలసిన ద్రవ్యమేదియని యాకాంక్షకులుగఁగా, నేదేనొకద్రవ్యముతో దానిని జేయవచ్చునని చెప్పఁదగియుండ, “ప్రహిభిర్యజేత” (ప్రహులచే యజించి యిష్టము నుత్పాదించునది) అను విధివలన ప్రహియను ద్రవ్యమే యా పురోడాశముకొఱకుపయోగించునది యని తెలియవచ్చుచున్నది. ఇట్లే “యవైర్యజేత” అను వాక్యమునుండి, యవలు పురోడాశముకొఱకుపయోగించునవి' యని కూడఁ దెలియవచ్చుచున్నది. ఇచట ప్రహులును యవలును బురోడాశమును నొకదాని కొఱకే యుపయోగించునవిగాన, వాని రెండింటికే యా పురోడాశమును నిర్మించుటయందు వికల్పము సిద్ధించుచున్నది. ఈ రీతిగనే “అతిరాత్రే షోడశినం గృహ్లాతి” (అతిరాత్రుమను యాగమునందు షోడశియను గ్రహమును గ్రహించునది) అను విధివలన షోడశి యను గ్రహమును గ్రహించుట విధింపఁబడుచున్నది. అట్లే “నాతిరాత్రే

1. వికల్పము=పర్యాయముచే వినియోగము. అనఁగా బురోడాశమును నిర్మించుటకు ప్రహులు గాని, యవలు గాని, వీలు ప్రకార ముపయోగింపఁబడవచ్చును.

పోడశశినం గృహ్యతి* (అతిరాత్రును యాగమునందు పోడశశియును గృహమును గ్రహింపరాదు.) అనునిషేధమువలన పోడశశిని గ్రహింపకుండుట విధింపఁబడుచున్నది. పరస్పర విరుద్ధములైన 'గ్రహించుట,' 'గ్రహింపకుండుట' అను నీ రెండును నొకే ప్రయోగమునం దాచరించుట యశక్యముగాన, నొకానొక ప్రయోగమునందు గ్రహించుట, మఱియొక ప్రయోగమునందు గ్రహింపకుండుట శక్యములగుటచే, నీ రెండింటికిని నిచట వికల్పము కలుగుచున్నది. అట్టి వికల్ప మీక్రింద వివరింపఁబడు నెనిమిది దోషములతోఁ గూడినది—అది యెట్లంటే:— (i) మొదట ప్రీహివిధివలన ప్రీహుల నుపయోగించునపుడు యవవిధియందలి 'యవలనుపయోగించుట' అనెడి తనయర్థము నాచరింపఁజేయుట యను ప్రామాణ్యము విడువఁబడుచున్నది. (ii) మఱియు, యవవిధి, యవల నుపయోగించుట యనెడి తనయర్థము నాచరింపఁ జేయకుండుట యను నప్రామాణ్యము స్వీకరింపఁబడుచున్నది. (iii) పిదప నింకొక ప్రయోగమందు యవవిధిచే, యవల, నుపయోగించునపుడు, ప్రీహుల నుపయోగించినపుడు విడిచిపెట్టఁబడిన యవశాస్త్రమునందలి ప్రామాణ్య మిప్పుడు స్వీకరింపఁబడుచున్నది. (iv) మఱియు మొదటప్రీహుల నుపయోగించునపుడు స్వీకరింపఁబడిన యవశాస్త్రమునందలి యప్రామాణ్య మిప్పుడు విడువఁబడుచున్నది. ఇట్లు యవవిధి నాచరించుటయందు నాలుగుదోషములు గలవు. (V) ఇట్లే మొదట యవవిధివలన యవల నుపయోగించుటయందు ప్రీహి శాస్త్రమునందలి ¹ప్రీహుల నుపయోగించుటయను తనయర్థము నాచరింపఁజేయుటయను ప్రామాణ్యము విడువఁబడుచున్నది. (VI) మఱియు, ప్రీహివిధి, ప్రీహుల నుపయోగించుట యనెడి తనయర్థము నాచరింపఁజేయకుండుటయను నప్రామాణ్యము స్వీకరింపఁబడుచున్నది. (VII) మరల రెండవప్రయోగమందు ప్రీహివిధిచే ప్రీహుల నుపయో

గించునపుడు, యవల నుపయోగించినపుడు విడిచిపెట్టబడిన ప్రహి శాస్త్రమందలి ప్రామాణ్యము స్వీకరింపబడుచున్నది. (VIII) మఱియు, మొదట యవల నుపయోగించునపుడు స్వీకరింపబడిన ప్రహి శాస్త్రమునందలి యప్రామాణ్య మిపుడు విడువబడుచున్నది. ఇట్లు ప్రహివిధి నాచరించుటయందును నాలుగు దోషములు గలవు. ఈవిధ ముగా వికల్పమునం దెరిమిది దోషములు గలవు.

ఎనిమిది దోషములతోఁ గూడిన యీ వికల్ప మొకచోట రెండువిధులచే నొకేకార్య ముత్పాదించబడునపుడు సంభవించును. ఉదాహరణము:—(1) ప్రహియవలు రెండును నొకే పురోడాశము నుత్పాదించుటకు సమర్థము లగునవిగాన నచట నా రెండు విధుల కును వికల్పము సంభవించుచున్నది—(2) ఒకానొకచోట విధివాక్య బలమున వికల్పము సంభవింపఁగలదు; ఉదాహరణము:—“బృహత్పృష్ఠంభవతి” (బృహత్తను పేరుగల సామముచేఁ బృష్ఠమను స్తోత్రము నాచరించునది) అను విధివలన బృహత్తనుపేరుగల సామ ముచేఁ జేయఁబడు పృష్ఠమను స్తోత్రము విధింపబడుచున్నది. “రథం తరం పృష్ఠంభవతి” (రథంతరమను పేరుగల సామముచేఁ బృష్ఠమను స్తోత్రము నాచరించునది) అను విధివలన రథంతరమనుపేరుగల సామ ముచేఁ జేయఁబడు పృష్ఠమను స్తోత్రము విధింపబడుచున్నది. స్తోత్రమునునది ప్రయాజాదులవలె సపూర్వము నుత్పాదించునది గావున సర్ధకర్మమగుచున్నది. సామ మనునది యన్ననో సంస్కార మును గలిగించు కర్మమగుటచే గుణకర్మమగుచున్నది. స్తోత్రమునకు సాధనములగు సక్షరములకు విశదీకరించుటయనెడి సంస్కారమును జనింపఁజేయుట మూలముగా సామములు స్తోత్రమునకు సాధనము లగుచున్నవని మిమాంసకుల మతముగదా! గానముతో నుచ్చరింపఁ బడిన ఋగ్వేదమంత్రములచే నింద్రాదుల గుణములను బేర్కొనుట

స్తోత్రమునఁబడును. గానములేకుండ నుచ్చరింపఁబడిన ఋగ్వేదమంత్రములచే నింద్రాదులగుణములను బేర్కొనుటకు శస్త్రమునిపేరు. సామమనఁగా గానముతో నుచ్చరించుట. స్తోత్రమునకు సాధనములగు ఋక్కులు స్తోత్రీయములువా.నియందలి త్రివృత్తు, పంచదశ, మున్నగు సంఖ్యావిశేషములు స్తోమము లనఁబడును. ఇచట బృహత్ పృష్ఠము, రథంతరపృష్ఠమునను రెండుస్తోత్రములును, వేఱువేఱగు నపూర్వకముల నుత్పాదించునవగుటచేత, నొకేకార్యము నుత్పాదించునవి కాకపోయినను, “బృహద్వా పృష్ఠంకార్యం” (పృష్ఠమును స్తోత్రమును బృహత్సామముచేనై నఁజేయవచ్చును.) “రథంతరంవా పృష్ఠంకార్యం” (పృష్ఠమును స్తోత్రమును రథంతరసామముచేనై నఁజేయవచ్చును.) అను విధివాక్యముల బలముచేతనే బృహత్సామమునకును రథంతరసామమునకును బృష్ఠస్తోత్రమును జేయుటయందు వికల్పము సంభవించుచున్నది. (1)మఱియొకచోట నేడేనొక వ్యవస్థతోఁగూడిన వికల్పము సంభవించు . ఉదాహరణము :—ద్వితీయ ప్రయాజము నాచరించునపుడు నారాశంసమంత్రము 3 తనూనపాన్మంత్రము ననునవి రెండును బ్రయాజమును నొకేకార్యమును సాధించునవగుటచే నా రెండింటికిని వికల్పము సంభవింపఁగా, “రాజన్యవాసిష్ఠానాం నారాశంసోద్వితీయప్రయాజః, తనూనపాదన్యేషామ్” (రాజన్యలకును, వసిష్ఠగోత్రమునందు జనించినవారికిని ద్వితీయ ప్రయాజము నారాశంసమును మంత్రముచే నాచరింపఁబడును. ఇతరులకు ‘తనూనపాన్మంత్రము’చే నాచరింపఁబడును.) అను వాక్యమువలన ద్వితీయ ప్రయాజము, రాజన్యవాసిష్ఠులకు నారాశంసమును మంత్రముచేతను,

(1) వ్యవస్థ=2కానొక నియమితమైన యేర్పాటు:—2. నారాశంస అను పేరుగల యగ్నిని సంబంధించు మంత్రము. 3. తనూనపాత్ అను పేరుగల యగ్నిని సంబంధించు మంత్రము.

నితరులకుఁ దనూనపాత్తను మంత్రముచేతను నాచరింపఁబడవలసినది యని వ్యవస్థ యేర్పడుటచే నీవికల్పము వ్యవస్థిత వికల్ప మనఁ బడుచున్నది.

ఈరీతిగా ‘చోదన’ యను నామాంతరముగల (i) విధివాక్యములకు సంశత్రయముతోఁ గూడిన భావనను విధింపఁజేయుట మూలముగాను (ii) ‘ఉద్భిత్’ మున్నగు పదములకు యాగనామము లగుట మూలముగాను (iii) అర్థవాదములకు విధింపఁబడువాని యందలి ప్రాశస్త్యమును దెలుపుట మూలముగాను (iv) మంత్రములకు ననుష్ఠింపఁబడు క్రియలను స్మరింపఁజేయుట మూలముగాను బ్రమాణ్యము సిద్ధించుచున్నది. కనుక వేద మంతయు, లోకమువలన దెలియఁబడనివియు, ధర్మము, ‘అధర్మము’ నను నీ రెండింటి రూపముగా నుండు నవియునగు విషయములను దెలియఁజేయుట మూలముగాఁ బ్రమాణమగుచున్నదని మీమాంసకుల సిద్ధాంతము.

స్మృతులు

మనువు మున్నగువారిచే రచింపఁబడిన స్మృతులు గూడ వేదమునే యనుసరించి రచింపఁబడినవగుటచే ‘అష్టకలు’ మొదలగు ధర్మములవిషయమై ప్రమాణము లగుచున్నవి. ‘ఔదుంబరీసర్వా వేష్టయితవ్యా’ (మేడికట్టతోఁ జేయఁబడిన యూపస్తంభ మంతయు దర్భాలచేఁ జుట్టఁబడవలసినది) అను స్మృతిమట్టుకుఁ బ్రమాణముకాదు అది “ఔదుంబరీంస్పృష్ట్యా ఉద్గాయేత్.” (మేడికట్టతోఁ జేయఁబడిన యూపమును దాకి యుచ్చస్వరముతో సామగానము చేయవలయును.) అను ప్రత్యక్ష శ్రుతికి విరుద్ధముగా నున్నది. యూపము సంతను దర్భాలతోఁ జుట్టినయెడల శ్రుతిచే బోధింపఁబడు విధముగా దానిని స్పృశించుట యశక్యముగదా! “వైసర్జననో మీయంవాసో

అధ్వర్యుర్గృహాతి" (నై సర్జన హోమమున కంగమగు వస్తుము నధ్వర్యుడు తీసికొనునది) అను స్మృతికూడ నప్రమాణము. ఇది వేదమునకు విరుద్ధముగా లేకున్నను, లోభమును దుర్గుణము మూలముగా నుత్పన్నమైనట్లు తోచుచున్నదిగదా!

శిష్టాచారము

అట్లే శిష్టాచారముకూడ స్మృతి ననుసరించి యుత్పన్నమైన దగుటచే దన్మూలకముగా శ్రుతుల ననుసరించితే యేర్పడిన దగుట వలనఁ బ్రమాణమగుచున్నది. మేనమామకుమార్తెను వివాహమగుటమొదలగు శిష్టాచారములుమాత్రమప్రమాణములు. "మాతృలస్యసతామూఢ్యా...పతితోభవోత్." (మేనమామ కొమరితను, బెండ్లియాడి...పాపియగుచున్నాడు.) అను స్మృతిచే నిషేధింపబడుచున్నది గాన, స్మృతివిరుద్ధమగుచున్నది గదా! ఇట్లు, శ్రుతి, స్మృతి, ఆచారము ననుసీమాడును, ధర్మము నధర్మముననుసీరెండింటి విషయమై ప్రమాణములగుచున్నవని వివరింపబడినది.

—* { ధర్మములందలి పరస్పరభేదములను దెలియఁ }
శేయు ప్రమాణములు

ఆధర్మము పలువిధములైనది. అట్టి పలువిధములగు ధర్మములను స్పష్టముగా నిరూపించుటకు (1) శబ్దాంతరము, 2 అభ్యాసము. 3. సంఖ్య. 4. సంజ్ఞ. 5. గుణము. 6. ప్రకరణాంతరము. అను నాఱు ప్రమాణములు గలవు. అవి యీక్రింద నుదాహరింపబడుచున్నవి. (1) యాగము, దానము, హోమము ననుసీమాడు ధర్మములును 'యజతి' (యాగము చేయుచున్నాడు.) 'దదాతి' (దానముచేయుచున్నాడు.) 'జుహోతి' (హోమముచేయుచున్నాడు) అను మూడుపదములచే బోధింపబడుచున్నవి. 'యజతి' 'దదాతి,' 'జుహోతి,' యనునవి యొకదాని కొకటి పర్యాయపదములుగాక,

శబ్దాంతరము లగుచున్నవిగాన నిచట శబ్దాంతరమును ప్రమాణముచే, యాగము, దానము, హోమమునను సీమూఁడును, వేఱువేఱు ధర్మములని తెలియఁజేయఁబడుచున్నవి. దానమనఁగా, చాత వస్తువునందుఁ దనకుఁగల స్వాతంత్ర్యమును విడుచుకొని యట్టి స్వాతంత్ర్యము నితరునికిఁ గలుగఁజేయుట. (2) “సమిధోయజతి, తనూన పాతంయజతి, ఇడోయజతి, బర్హిషోయజతి, స్వాహాకారంయజతి” అను నైదు విధివాక్యములలో నేదేనొక వాక్యము కర్మమును విధించునదియనియు, మిగిలినవాక్యము లాకర్మము ననువదించి, గుణములను విధించునవియనియు నిర్ణయించుటకుఁ దగిన ప్రమాణ మేమియు లేదుగాన, నన్ని వాక్యములును నొకేవిధమగు కర్మమును విధించుచున్నవని చెప్పవలసియున్నది. ఇచట నొక వాక్యముచే విధింపఁబడిన కర్మ మే తరువాతి వాక్యములచే మరల విధింపఁబడుట వ్యర్థముగాన, నిట్లా కేకర్మము మరల మరల విధింపఁబడుటవలన, ముందు వాక్యముచే విధింపఁబడిన కర్మములకంటెఁ దరువాతివాక్యములచే విధింపఁబడిన కర్మములు భిన్నములని యేర్పడుచున్నది. ఇటువంటి స్థలములందు ‘యజతి’ పదముయొక్క యభ్యాసమువంటి శబ్దాభ్యాసములచే నాశబ్దములవలనఁ దెలియఁజేయఁబడు కర్మములు భిన్నభిన్నములని తెలియుచున్నది. (3) “తిస్ర ఆహూతీర్జుహోతి” (మూఁడు హోమముల నాచరించి యిష్టమును సంపాదించునది.) అను విధివాక్యమందు ‘జుహోతి’ పదమున కభ్యాసము లేకపోయినను, ‘జుహోతి’ పదమున కర్థమగు హోమముతో ‘మూఁడు’ అనుసంఖ్య యన్వయించుటవలన, సీమూఁడుహోమములును బరస్పరము భిన్నములని యేర్పడుచున్నది. కనుక నిచట సంఖ్యవలనఁ గర్మములు భిన్నములని నిర్ణయింపఁబడుచున్నది. (4) “అధైవజ్యోతిః, అధైవశ్వజ్యోతిః అధైవసర్వ

1. శబ్దాంతరము=పర్యాయపదము కాని వేఱుపదము. 2. ఆభ్యాసము=అన్వయము.

జ్యోతిః ఏతేన సహస్రదక్షిణేనయశేత" (వేయేసిరూప్యములు దక్షిణ గాఁగల జ్యోతిస్సు, విశ్వజ్యోతిస్సు, సర్వజ్యోతిస్సు, ననుమూఁడు యాగముల నాచరించుటచే నిష్ప్రమును తప్పించునది.) అనువిధివాక్య మందలి మూఁడుయాగములును జ్యోతిష్టోమప్రకరణ (సందర్భ) ము నందు వినఁబడుచున్నవై నను, జ్యోతిష్టోమమును సంజ్ఞకంటే వేఱగు జ్యోతిస్సు, విశ్వజ్యోతిస్సు, సర్వజ్యోతిస్సు, అను సంజ్ఞలచే బోధింపఁ బడుచున్నవి. కనుక నవి భిన్నసంజ్ఞలు గలవగుటచే జ్యోతిష్టోమము కంటే భిన్నములగు యాగము లగుచున్నవి. మఱియు నీమూఁడును వేఱువేఱు సంజ్ఞలు గలవగుటచే నొకదానికంటే నొకటి భిన్నములు కూడ నగుచున్నవి. కాన నిట్లు సంజ్ఞయను ప్రమాణముచేఁ గర్మ భేద మేర్పడుచున్నది. (5) "తప్తేపయసిదధ్యానయతి, సావైశ్వ దేవ్యామితౌ వాజిభ్యో వాజినమ్" (కాఁగిన పాలలోఁ బెరుఁగు నుంచు నది. దానివలన నేర్పడిన విఱుగుడు విశ్వదేవతలకును, నీటిని వాజి దేవతలకొఱకును సమర్పించి యిష్టము నుత్పాదించునది.) అను విధి యందలి 'సావైశ్వదేవ్యామితౌ' అను వాక్యమువలన 'విఱుగుడు' అను ద్రవ్యమునకును, విశ్వదేవులను దేవతలకును గల సంబంధము మూలముగా నొక యాగము విధింపఁబడుచున్నది. ఇట్లే 'వాజిభ్యో వాజినమ్' అను వాక్యమువలన, వాజిదేవతలకును, 'మిగిలిననీరు' అను ద్రవ్యమునకును గల సంబంధము మూలముగాఁ గర్మాంతరము విధింపఁబడుచున్నది. కాని మొదట విధింపఁబడిన వైశ్వదేవయాగము ననువదించి, 'వాజినమును గుణము విధింపఁబడుటలేదు. మొదటి యాగ మునం దామిత్యను గుణము విధింపఁబడియుండుటచేత, నాయాగ మునందే వాజినమును మఱియొక గుణమును విధించుట యుక్తము కాదుగదా! ప్రహులకును యవలకునువలెనే యామిత్యకును వాజి

(1) వాజినము=విఱిగినపాలలోని నీరు

నమునకును వికల్పముని యేల చెప్పరాదని శంకింపరాదు. ఇచట నామితౌవాజినములు సమశిష్టములు కావుగదా! ఇవి విశేషమ శిష్టములు గాన వీనికి వికల్పము చెప్పట యుక్తముకాదు. వైశ్వదేవ యాగమున కుత్పత్తిగల వాక్యమునందే యామిత్యమును గుణము శిష్టము (విధింపఁబడినది) అగుచున్నదిగాన, నది యుత్పత్తిశిష్టగుణ మగుచున్నది. 'సావైశ్వదేవ్యామితౌ' యనువాక్యమువలన నుత్పన్నమైన వైశ్వదేవయాగమునుగూర్చి, "వాజిభ్యో వాజినమ్" అను వాక్యాంతరముచే వాజినమునుగుణము శిష్టమగుచున్నదిగాన, వాజినముత్పన్న శిష్టగుణ మగుచున్నది. కాని రెండింటిలో నుత్పత్తిశిష్టగుణమగు నామిత్య, వైశ్వదేవయాగమును కర్మముయొక్క యుత్పత్తి కాలమందే దాని కంగముగాఁ దెలియఁబడిన దగుటచేత, నుత్పన్న శిష్టమగు వాజినముకంటె బలవత్తరమగుచున్నది. ఉత్పన్న శిష్టమగు 'వాజిన' గుణము, వైశ్వదేవయాగోత్పత్తికిఁ బిదప నాలస్యముగాఁ దెలియఁబడినదగుటచే దుర్బలమై యాగమునందుఁ బ్రవేశము నొందలేక, వాజులను దేవతాంతరములతో సంబంధమును బొందుట మూలముగాఁ దానుండు "వాజిభ్యోవాజినమ్" అను వాక్యమువలనఁ గర్తాంతరము విధింపఁబడుచున్నదని తెలియఁజేయుచున్నది. ఇట్లు గుణమును ప్రమాణముచేఁ గర్మములు భిన్నములని తెలియఁబడును. ఇచట నామిత్య యనఁగా విడిగిన పాలయందలి గట్టిపదార్థము. (విఱుగుడు.) దానిలో మిగిలిన జలమునకు వాజినమనిపేరు. (6) "ఉపసద్భిశ్చ రిత్వామాస మగ్ని హోత్రంజుహోతి" (ఉపసత్తులను వ్రతములు నలిపి పిదప నొకమాసమువఱకగ్ని హోత్రము నాచరించి యిష్టము నుత్పాదించునది) అనువిధి, కుండపాయినామయనమను యాగముయొక్క

(1) సమశిష్టములు = స్వతంత్రముగానుబ్రత్యేకముగాను విధింపఁబడినవి.

(2) హేచ్చుతగ్గులుగా విధింపఁబడినవి.

ప్రకరణమునందుఁ వివరబడుచున్నది. ఈవిధికిముందు దగ్గఱగాఁ గర్మ
మేదియు విధింపఁబడలేదు. కావునఁగుండఁపాయినామయనమను సపూ
ర్వకర్మముయొక్క సన్నిధానమనెడి ప్రకరణాంతరము (మఱియొక
దానిసందర్భము) నలన నీవిధియందుఁ, (బ్రసిద్ధమగు నగ్నిహోత్రమను
కర్మముతో సమానస్వభావము గలదియు, నగ్నిహోత్రమను పేరు
గలదియు, నగు కర్మాంతరము విధింపఁబడుచున్నది. కాని యీ విధి
యందలి యగ్నిహోత్రపదముచేఁ బ్రసిద్ధమగు నగ్నిహోత్రమను
కర్మము ననువదించి గుణము విధింపఁబడుటలేదు. ఇది గుణవిధియే
యైనచో వేఱువిధియందుఁ బ్రాప్తమైన యగ్నిహోత్రమను కర్మము
నుద్దేశించి 'యానంతర్యము' (అనంతరముజరుగునదగుట) 'మాసము'
అను ననేకగుణములు విధింపఁబడుటచే వాక్యభేదమురావలసినచున్నది.
కావున నిచటఁ ప్రకరణాంతరమును ప్రమాణముచేఁ గర్మము వేఱని
యేర్పడుచున్నది. ప్రసిద్ధాగ్నిహోత్ర మనఁగా నియమముగా నిత్య
మును నాచరించు నగ్నిహోత్రమను కర్మము. ఇట్లు శబ్దాంతరము
మున్నగు వాఱు ప్రమాణములచేఁ గర్మములందలి పరస్పర భేదములు
తెలియఁజేయఁబడుచున్నవి.

వేదాదులవలనఁ దెలియఁబడు విషయము, 1 క్రత్వర్థము,
2 పురుషార్థము, 3 ఉభయార్థమునని మూఁడువిధములుగా నున్నది.
ప్రయాజములు, మున్నగునవి క్రత్వర్థము లనఁబడును. ఫలమును దాని
కరణము (సాధనము)ను బురుషార్థ మగుచున్నది. ఉదాహరణము:-
స్వర్గము మున్నగు ఫలము. జ్యోతిష్టోమాది సాధనము. దధిమున్నగు
నవి యన్నతో యుభయార్థ మనఁబడుచున్నవి. "దధ్నాజుహోతి"
అను వాక్యమునందు దధి, ఫలసంబంధము లేకుండఁగ హోమము
నకు గుణముగా విధింపఁబడుచున్నదిగానఁ గ్రత్వర్థమగుచున్నది.

(1) క్రతువు నిమిత్తమగునది.

“దధ్నేంద్రియకామస్యజహాయాత్” అను విధియందు, దధ్నింద్రియమను ఫలముకొఱకు విధింపఁబడుచున్నదిగానఁ బురుషార్థమగుచున్నది. కావున దధి, యుభయార్థమగుచున్నది ఇందులకు “ఏకస్య తూభయ త్వేసంయోగ పృథక్త్వమ్” (ఒక వస్తువు రెండు ధర్మములు గలదను విషయము వాక్యభేదముచేఁ దెలియఁజేయఁబడుచున్నది) అను వాక్యము ప్రమాణము. ఇచట సంయోగమనఁగా వాక్యము. పృథక్త్వమనఁగా భేదము. అట్టి వాక్యభేద మొకవస్తువు రెండు ధర్మములు గలదని తెల్పుట కుచఁచరించును. ప్రయాజాదులు క్రతువు నిమిత్త మాచరింపఁబడునవిగానఁ గ్రత్వర్థమగు ప్రయాజాదులకుఁ గ్రతువు ప్రయోజకమగుచున్నది. జ్యోతిష్టోమాదియాగము ఫలము కొఱకే యాచరింపఁబడుచున్నదిగానఁ, బురుషార్థమగు జ్యోతిష్టోమాదికమునకు, స్వర్గాదిఫలము ప్రయోజక మగుచున్నది. ప్రయోజకమనఁగా నాచరింపఁజేయునది. విధివాక్యము(1) దేని నిమిత్తము దే(2)ని నాచరింపఁజేయునో యది దానికి, బ్రయోజక మగుచున్నది. “దర్శపూర్ణనూసాభ్యాం స్వర్గకామోయజేత” అను దర్శాదివిధి స్వర్గమునిమిత్తము దర్శాదుల నాచరింపఁజేయుచున్నది. గాన, స్వర్గము దర్శాదియాగములకుఁ బ్రయోజకమగుచున్నది. ప్రయాజాదులనువిధింపఁజేయు సమిధోయజతి ఈమున్నగువిధి, దర్శాదియాగములనిమిత్తము ప్రయాజాదుల నాచరింపఁజేయుచున్నదిగాన, దర్శాదియాగములు ప్రయాజాదులకుఁ బ్రయోజకములగుచున్నవి. “తప్తేపయసిదధ్యానయతి, సావైశ్వదేవ్యామితౌ, వాజిభ్యోవాజినమ్” అను కాఁగిన పాలలో దధినుంచుటను విధింపఁజేయు విధి, కాఁగిన పాలలోదధినుంచుటను, ఆమితౌ కొఱకు విధింపఁజేయుచున్నదిగాని, వాజినముకొఱకు విధింపఁజేయుటలేదు; ఆమితౌకొఱకుఁ గాఁగిన

(1) రెండు వేలు వాక్యములు. (2) ఆచరింపఁజేయునది.

వతిం దీక్షయిత్వా బ్రహ్మణందీక్షయతి తత ఉద్ధాతారంతతో హోతా
 రమ్ (అధ్యర్థ్యం మొదట యజమానుని దీక్షలోఁ బ్రవేశింపఁజేసి
 పిదప బ్రహ్మను నటుపిదప నుద్ధాతను దనువాతహోతనుదీక్షయందుఁ
 బ్రవేశింపఁజేయవలయును.) అను వాక్యమందు 'దీక్షయిత్వా' (దీక్ష
 లోఁ బ్రవేశింపఁజేసి) అను పదమందలి 'క్త్యా' (చేసి) ప్రత్యయమనెడి
 శ్రుతివలన, మొదట గృహపతిదీక్షయుఁ బిదప బ్రహ్మదీక్షయు నను నీ
 మున్నగుక్రమము నిర్ణయింపఁబడుచున్నది. (2) "సమిధోయజతి, తనూ
 నపాతంయజతి, ఇజోయజతి, బర్హిషోయజతి, (బర్హిర్యజతి), స్వాహా
 కారంయజతి" అను పాఠమునందలి విధివాక్యములక్రమమునుండియే,
 వానివలన నాచరింపఁజేయఁబడు సమిదాదియాగముల నాచరించు
 క్రమము బోధింపఁబడుచున్నది—(3) "అగ్నిహోత్రం జాహోతి" (అగ్ని
 హోత్రమనెడు హోమము నాచరించి యిష్టము నుత్పాదించు
 నది.) "యవాగూంపచత" (గంజిని గాచునది) అను విధివాక్యముల
 నందర్భమునందు గంజి కాచుటకు హోమమర్థము (ప్రయోజనము)
 గనుక, గంజి కాచుటకు, బూర్వము హోమముచేయుట యశక్యము
 కావున నిచట, బాతక్రమమునువదలి, యర్థక్రమమునే యవలంబింప
 వలసియున్నది. అర్థమనఁగాఁ బ్రయోజనము, దాని ననుసరించు క్ర
 మము 'అర్థక్రమము' అనఁబడును. ఈ యర్థక్రమముచే నిచట, మొ
 దట గంజికాచుట, పిదప హోమముచేయుట జరుపఁబడవలసియుం

(1) క్త్య=రెండు క్రియలలో మొదట జరిగినదానిని చెలియఁజేయుటకు
 'క్త్యా' (తెలుగునందు 'ఇ') ప్రత్యయ మంతమండఁగల యసమాపకరూపము ప్రయో
 గింపఁబడును. [ఉ. రామడు వారిధిట్టి (కట్టు + ఇ) లంకలోఁ బ్రవేశించెను.]

దును. (4) అట్లే ¹“సప్తనశ ప్రాజాపత్యైన్ పశూనాలభ తే” (ప్రజాపతి దేవతకౌఠకు ద్వేషింపబడిన పదునేడు పశువుల నాలంభించి యిష్టము నుత్పాదించునది) అను విధినుండి పదునేడుపశువులు గలదియు, బ్రాహ్మణ దేవతగాఁ గలదియు నగు నొక యాగము కర్తవ్యముగాఁ దెలియఁబడుచున్న ఈయాగముయొక్క సందర్భమునందుఁ బశువులకుఁ జేయు సంస్కారములలో మొదటిదగు ‘ఉపాకరణము’ ఏదే నొక పశువున కారంభించి యొక వరుసగాఁ జేయఁబడి, తుదకేదేనొక పశువునందు ముగింపబడఁదగియున్నది. రెండవదగునియోజనము మున్నగు సంస్కారము లన్ననో, యుపాకరణములు పశువుల కేక్రమమున జరుపఁబడినవో యదే క్రమమున నాచరింపఁబడఁదగియున్నవి. ఇట్లేల చేయవలయునంటేని, ప్రకృతియాగముగు సోమయాగమునం దగ్గి ఊమీయనును పశునొక్కఁడే యున్నది గనుక దానికి మొదటిక్షణమున, సుపాకరణముచేసి, రెండవక్షణమందే, నియోజనమును, మూడవక్షణమందే, ప్రోక్షణమును, (మధ్యమధ్య నాలస్యము చేయుటకు నిమిత్త మేదియు లేదుగాన,) నొకేవరుసగాఁ జేయుటకు వీలగుచున్నది. ఈ (వికృతియగు) ప్రజాపత్యయాగమునందన్ననో, పదునేడు పశువులును నొకేసారి వినియోగింపఁబడవలసినదని విధి యుండుటంచేసి, మొదట నేదేనొక పశువునకుఁ జేయఁబడిన యుపాకరణమునకును, నా యుపాకరణము చేసిన పశువునకే, యసం

(1) ఈవిధి వాజపేయమును యాగముయొక్క సందర్భమునందు వినఁబడుచున్నది. (2) పశువు నాహవనియమును నగ్నికే దూర్పదిశను, బల్లిమూళిముఖముగా నిలుచుండఁజేసి, రెండు దర్భలతోను, జువ్వెకాభితోను స్పృశించి, యాయ దేవతకౌఠకు నిచ్చునట్లు సంకల్పించుట—(3) పశువును యూపస్తంభమునకుఁ గట్టుట.

తరము చేయఁబడు నియోజనమునకును, బదునాటు త్కణములకంటె నెక్కువ వ్యవధాన ముండరాదు. అట్లుతాక నియోజన ముపాకరణము చేసిన క్రమముననే, మొదటి పశువునకుఁ జేయక, యితరపశువులకుఁ జేసి, తుదికి మొదటి పశువునకుఁ జేసినయెడలఁ, బ్రథమ పశువునకుఁ జేయఁబడిన యుపాకరణమునకును, నియోజనమునకును, శాస్త్ర సమ్మతముకాని పనునాటు త్కణములకంటె నెక్కుడు వ్యవధానము సంభవించెడిని. అట్లు శాస్త్రసమ్మతముకాని వ్యవధానము సంభవింప కుండుటకుఁగాను, ముపాకరణ మేక్రమమునఁ బ్రవృత్తమైనదో యదే క్రమమున నియోజనము మొదలగు సంస్కారములుగూడఁ చేయఁ బడవలసినవి. కాఁగా నియోజనాదుల క్రమ ముపాకరణముయొక్క ప్రవృత్తి ననుసరించియుండుటచే (ప్రవృత్తిక్రమము) అనఁబడుచున్నది. (5) అట్లే జ్యోతిష్టోమమును, ఔప(1)వసభ్యము' అను దినమున నారంభించి క్రమముగా 'మూఁడు వేలువేలు కాలములందు, అగ్ని పోమీయము, సవనీయము, అనూబంధ్యము' అను మూఁడు పశువులు వినియోగింపఁబడును. సోమయాగమునకు వికృతియగు 4 సాద్యస్క్రమము యాగమునందు, "సహపశూనాలభతే" (పశు

(1) "సహపశూనాలభతే" అనునది. (2) జ్యోతిష్టోమయాగమునందు సోమ రసమును సిద్ధపఱచుదినమునకుఁ బూర్వమైనదియు, అగ్ని పోమీయపశువును వినియోగించునదియునగు దినము. అగ్ని పోమీయపశువు ఔపవసభ్యమునుదినమందు, సవనీయపశువు మత్సాదివసమనెడి యైదవరోజున ఆశ్వినగ్రహమును గ్రహించినపిదపను, అనూబంధ్యపశువు ఆవభృథమైనతరువాతను ఆలంభింపఁబడును. (4) సోమయాగమునకు వికృతియగు యాగము. దీనియం దగ్ని పోమీయము మున్నగు మూఁడు పశువులును నొకేసారి వినియోగింపఁబడును.

పుల నొకేసారి వినియోగించునది.) అను విశేష విధివలన నీమూఁడు పశువులును నొకేసారి వినియోగింపఁబడవలసినదని తెలియుచున్నది. అట్టి వినియోగము సవనీయపశువుయొక్క స్థానమందే విధింపఁబడుచున్నది. కనుక నిచటఁ బ్రకృతియూగమందలి అగ్ని షోమీయము, సవనీయము అనూబంధ్యము' అను క్రమమును వదలి, పశువుల నొకేసారి వినియోగించుట, సవనీయపశువుయొక్క స్థానమందే విధింపఁబడుటంజేసి, మొదట సవనీయపశువునకును, బింప నగ్ని షోమీయపశువునకును, నటుపై సనూబంధ్యపశువునకును సుపాకరణము చేయవలసియున్నది. కాఁగా, నిచట మూఁడు పశువులకునుజేయు సుపాకరణ సంస్కారము నాచరించు క్రమము సవనీయపశువుయొక్క స్థానము ననుసరించి యేర్పడుచున్నది. ఇట్లు స్థానమునుండి క్రమ మేర్పడుచున్నది. జ్యోతి షోమయాగమందు షోమరసమును సిద్ధపఱచుదినమునకుఁ బూర్వపు దినము, 'జౌపవనధ్యదినము' అనఁబడుచున్నది. (6) ఈరీతిగనే దర్శేష్టియందు సాన్నాయ్యమున కంగమగు శాఖను ఛేదించుట మున్నగు క్రియలుముందును, ఆగ్నేయ' పురోడాశమున కంగములగు నిర్వాపము మున్నగు క్రియలు తరువాతను, నాచరింపఁబడుచున్నవి. ముఖ్యములగు ఆగ్నేయ' 'సాన్నాయ్య' యాగములయం దన్ననో యా

(1) సాధ్యస్కృమునందు ఆధ్వర్యఁ దాల్చినగ్రహమును గ్రహించినవెంటనే, షోమయాగమునందువలె సవనీయపశువు వేయఁబడవలసినదిగా సుపస్థితమగుటంజేసి, ఆధ్వర్యఁ దాల్చినగ్రహమును దీసికొనినవెంటనేయనునది సవనీయ పశువున కుచితమైన స్థానమగుచున్నది. కావున నీమూఁడుపశువులును సవనీయపశువుయొక్క స్థానమందే వినియోగింపఁబడవలసియుండుటవలన నీ పశువులను వినియోగించు క్రమమును వానికిఁ జేయు సుపాకరణము మున్నగు సంస్కారముల క్రమమును వేర్పడుచున్నవి.

గ్నేయయాగము ముందును, సాన్యాయయాగము లనంతరమునను
నాచరింపబడుచున్నది. ఇట్లున్నను, బ్రయాజములు చేయఁగా శేషిం
చిన యాజ్యముచే జేయఁబడు సభిఘారణము, 'అంగక్రియ'ల
యాచరణక్రమమును విడిచి, ముఖ్యయాగముల క్రమమునే యవలం
బించి, మొదట నాగ్నేయపురోడాశమునకును, బిదప సాన్యాయ్య
మగు దధిపయస్సులకును జేయఁబడవలసియున్నది. ఇచట సభిఘార
ణము చేయు క్రమము, ముఖ్యయాగముల క్రమము సనుసరించి
తేర్చుట వలన, ముఖ్యక్రమమగుచున్నది. కాఁగా, నిట్లు
వివరింపఁబడిన 'శ్రుతి' 'పాఠ' 'అర్థ' 'ప్రవృత్తి' 'స్థాన' 'ముఖ్య'
క్రమముల సనుసరించియే యాయా కర్తవ్యము లాచరింపఁబడవలెను.
అట్లు చేయక, యీ క్రమము నుల్లంఘించి యాచరింపఁబడినచో
నవి వ్యర్థము లయ్యెడివి.

ఇట్లు 'ఆంధ్రమీమాంసాపరిభాష' యను గ్రంథము

సమాప్తము.

SRI JAGADGU RUSHWARADHYA
JNANA SIMHANTHAKAR IDIR
LIBRARY
Jangamwadi Math, ARANASI.
Acc. No. 110410



శరస్వతీ పబ్లికేషన్, రాజమండ్రి.

త ప్ప ప్ప ల ప ట్టి క

ఈగ్రంథము ముద్రించునపుడు ప్రమాదవశమున ననేకములగు నక్షరపుఁ బొరపాట్లు కలిగినవి. వానిలో తవర్గమునందలి రెండవయక్షరమునకు నాలుగవ యక్షరమును, నాలుగవ యక్షరమునకు రెండవ యక్షరమును దఱచుగా నుపయోగింపఁబడుట, అరసున్నయుండవలసిన పెక్కుచోట్ల లేకుండుట, కొన్నిస్థలములం దక్కఱలేనిచోట నుండుట యనునవి ప్రధానములు—ఒత్తుండవలయుచోట్ల విడువఁబడినది. అట్టి వానిని బండితులు సవరించుకొని పఠించుటకుఁ బ్రార్థించుచున్నాను. మిగిలిన వీక్రింద వివరింపఁబడుచున్నవి.

పేజి.	పంక్తి.	తప్ప.	ఒప్పు.
1	1	ముందుఁ జెప్పఁబడఁ బోవు	ముందు వివరింపఁబడఁ బోవు
3	18	నిర్దేశించి	నుద్దేశించి
4	22	బలసి	బలిసి
11	23	నాన్నాయము	సాన్నాయము
14	19	సిద్ధి	సిద్ధి
15	20	ఈశనను	ఈరశనను
16	9	వానిలో నపేక్షితము	వానిలోన నపేక్షితము
24	22	లగుటజేతను	లగుటచేతను
30	10	ఉపయుక్తమైరి	ఉపయుక్తులైరి

సాంకేతిక సాహిత్యం :
 SAKTE SHAUD 1
 4th Kumbharwada, B.
 KARVALAYA,
 Bombay, No.4.

TAKE SWADESHI VO,
 WAKE UP! & WAKE
 FREE—FREE
 A MEDICAL BOOK OF
 118 PAGES.


It is a tutor for you with
 midwife for women & a
 Friend for Sufferers.
 MADANMANJARI PHARMACY,
 1/94, China Bazaar Road, Madras.

చాళీరు వామన గోపాలం
 సారస వర్ణితం

రక్షణమును శుభ్రవజ్రాహులు కుందు
 అనుబంధములు
 మం

అక్షయ-డాక్టర్ డి. ఎన్. జస్సాని, 187 కికావీడ్, బంబే.
 Tel. Add. "GONOKILLER"
 Dr. D. N. JASANI, 137 Kika Street, Gulaivad, Bombay, 4.
 Madras Agents:—Messrs. DADHA & Co.,
 52, Nainiappa Naick St., P. T. Madras.

అరటి నారను తయారుచేయు యంత్రము



సాగుల అన్ని రకముల యతలు లేక మట్టునుంచి నారను
 తీయును. కొద్ది కేటబులితో, మంచిలాభమును తీయగలిగి, మార్కెట్
 టుకు రాబడిని పేరితయంత్రంబు విడిచి. చక్రమూత్రము
 తీవ్రమూ జనగంబు అభ్యాసముచేసిన, ఒకటి నాడు సహాయము పనిచే
 యగలను. గంటకు పూనుతయారమును, పలు ఒకటికి రైలుబడిర దు 50.
 కొంగు మన వ్రాయును.

LEMON BROS., Barragore, Calcutta.

బందోబస్తుకు, మిశ్రానికి,

ముద్ర
 56/2/11

THE
 Post 1